


пераклады

пераклады

Аляксандар Трванец



...Ніколі цябе не існавала, мой
выпесчаны
ў мараж, мой народжаны ў снах, мой
присутны
...толькі на некалькіх дзесятках старонак
горад.

Ніколі дагэтуль і ніколі пасъля...

Роўна / Ровно

Раман

|||

Ты павольна прачынаешся, цяжка, быццам з
моцнага бадуну, дакладненъка, як сёньня раніцай, там,
далёка, на тым баку Муру. Рыўком падымаеш галаву з
нечага такога нязручнага, цвёрдага, чаму і назову
няма. Наогул яно магло б таксама называцца мурам,
«сьцяною» з малой літары, унутранай сьцяною адна-
го з памяшканьняў лексанупру, каля якой ты зараз
напалову сядзіш на белым тапчане, пакрытым
цэлафанам і нібыта белай прасьціной. Ты цалкам голы,
толькі дзіркаты халат бяз гузікаў абвівае твае
мужчынскія вабноты, а твая апратка — вельветкі,
пакамечаная і закрываўленая кашуля з джынсоўкай,
шкарпэткі і абутак — усё гэта валяеца побач, на
тапчане і часткова пад нагамі на падлозе.

Заканчэнне.

Пачатак
у №3(28)

Пераклад
з украінскай

Уладзімера АРЛОВА.

— Ну всё, Шлойма Васілевіч, урэмія выйшла, адзя-
вайцесь патроху. Усё прыятнае, што для вас было зап-
ланавана, ужо закончылася. Цяпер начынаеца

сер'ёзная работа,— лунае недзе над галавою глухі, нібыта з-за съцяны, манатонны голас Самчука.

Рукі ня слухаліся. Нацягнуўшы вельветкі да каленяў і кашулю на плечы, Шлойма спыніўся адпачыць. Расслабленыя пальцы яшчэ ня ўмелі зашпільваць гузікі. Укол нарэшце пакінуў дзейнічаць, і ў галаве цяпер гуло, брыво балела, а левае вока зноў пачынала заплываць. Самчук прысей на процілеглы край тапчану, нядоўга паглядзеў на пацярпелага пісьменьnika Эцірвана абыякавым спакойным позіркам. Потым павярнуўся да дэзвярэй. Адтуль даляцела:

— Я думаю, ён ужо саабражае... Давай, чытай...

Шлойма з натугаю падняў галаву, адначасова адкасваючы неслухмянымі пальцамі рукавы кашулі. У дэзвярах стаяў яшчэ і Мікола Іванавіч у міліцэйскім бушлаце старшага сяржанта паўзьверх цывільнага пінжака. Паслья Самчуковых словаў ён выцягнуў з нутраной кішэні некалькі аркушаў паперы фармату А4, складзеных у чатыры столкі, далікатна іх разгарнуў і прачытаў:

«Гражданін Эцірван Шэ Вэ, пражывающый у Западным сектары горада Ровно. Эксъперціза, праведзеная ў лабараторыі горадзела ЭмВэДэ ў прысутствіі панятых, засвідцецельствавала, што на ізъятым у вас самадзельнымі нажы прысутствуюць съляды чалавечаскай крові. Да выясняненія лічнасці... абладацеля гэтай крові... ну яны тут і панапісалі... вобшчэм, вы панімаецце, а ў пратаколе мы патом ісправім... значыць, да выясняненія лічнасці вы задзержаны съпецыяльным пастанаўленнем праクратуры як інастранны гражданін на цертыторыі СРУ! Вы можаце быць задзержаны да трох сутак ўключыцельна».

— Паслухайце... — свой уласны голас Эцірван таксама чуў, нібыта праз съцяну. — Раствумачце мне, у якую гульню мы гуляем? Вы ж цудоўна ведаецце, што гэта — ня мой нож. Я яго купіў у тых трох... падонкаў, якія мяне потым зьбілі. Злавіце іх і ў іх высьвятляйце ўсё, што датычыць гэтага нажа. А я сёньня ўвечары мушу быць дома, а сёмай гадзіне ў мяне прэм'ера ў тэатры... — І адразу да яго дайшла ўся бязглаздасць вымаўленай фразы. Ці ж гэтыя двое хоць разумеюць сэнс слова «прем'ера»?

— Вы дужыны вот тут падпісацца, — Мікола Іванавіч нагнуўся над ім з паперамі і асадкай у руцэ, тыцкаючы пальцам у нейкую пустую графу ў самымі нізе.

— Я нічога падпісаць ня буду! — прыгадаўшы дайні досьвед «собеседаваний» з ворганамі, адсек Шлойма і дзеля пэўнасці схаваў далоні за съпіну.

Мікола Іванавіч паслья секунднага раздуму прамармытаў: — Ну, харашо... — і запытальна паглядзеў на Самчука. Той, па-ранейшаму стоячы калі дэзвярэй, гмыкнуў, зъмерыў Міколу Іванавіча зынішчальнім паглядам і прымірэнча, амаль умольна загаварыў, ласкова вымаўляючы кожнае слова.

— Ладна, Шлойма Васілевіч. Ня хочаце, то й ня хочаце. Але вы адзявайцесь, бо ў нас з вамі яшчэ тут, у лечсануры адно кароценькае дзела есьць.

— Якое яшчэ... якая яшчэ справа? — Шлойма ўжо управіўся з рукавамі і амаль усімі гузікамі на кашулі. Ён падняўся з тапчану, пахіснуўшыся, рыўком падцягнуў і зашпіліў штаны. — Чаго вы яшчэ ад мяне хочаце?

— Не беспакойцесь, справа не апасная. Кроме таго, вам дажэ інцярэсна дужно быць. Бо гэта касаецца ліцературы. Вас хоча бачыць Сыцепаніда Дабрамолец.

«Сыцепаніда Дабрамолец? А хто гэта такая?» — ужо амаль запытаў Шлойма, але ў астатніе імгненьне памяць выдала неабходную інфарма-

цыю. Сыцепаніда Парфіраўна Дабрамолец, калі б яна нарадзілася мужчынам, магла б сёньня называцца патрыярхам роўненскай літаратуры. Яшчэ школьнікам Шлойма выседжваў у актавай зале роднай васеннаццатай школы доўгія, аб'яднаныя з двух уроکаў пайтарагадзінныя сустрэчы са старой сівой пісьменніцяю, аўтаркай трывогі «Шлях да волі», якую складалі тры романы: першы, уласна, «Шлях да волі», а таксама «На волі лепей, чым у няволі» і «З волі ў няволю ня хоча ніхто», дзе дэталёва й шырокамаштабна апавядалася пра станаўленне Савецкай улады на Роўненшчыне — кароткачасовы, яшчэ да падпісаньня Берасцейскага міру, прыход чырвоных кавалерыстаў; два дзесяцігоддзі пад Польшчай, калі члены КПЗУ на касьпіратыўных кватэрах чыталі нелегальна прывезеную «з таго боку» «Правду»; залаты верасень 1939-га; першыя калгасы; барацьба сялянаў з нямецка-фашистскімі захопнікамі, а заадно і з аунаўскімі галаварэзамі; шчаслівы дзень Перамогі 9 траўня; паваенная адбудова й разбудова народнагаспадарчага комплексу вобласці. Аўтарка трывогі мірна важыла носам табаку за сталом на сцэне, а настаўніцы мовы і літаратуры зачытвалі вучням фрагменты з яе твораў. Творы тыя прыкладна раз на дзесяць гадоў перавыдаваліся і пашыраліся выключна па кнігарнях Роўна і вобласці, відаць, ня маючи па-за яе межамі аніякага попыту. І вось цяпер яго хоча бачыць Сыцепаніда Дабрамолец...

— А яна што... яна яшчэ жывая? — пытанье прагучала цалкам недарэчна. Калі «хоча бачыць», ды пэўна ж жывая, у пераносным сэнсе такія фразы ня кажуць нават супрацоўнікі ворганаў.

— Яна зараз тут, у лечсанупры, на другім паверсе, у дваццаць другой палаце, на съпецбасьледаваньні. У яе быў сардэчны прыпадак, недзе месцы тры назад. І з тых пор яна ляжыць у лечсанупры. Сёньня яна пазваніла ў абком і папрасіла па возможнасці з вамі сустрэцца. Ёй пайшлі наўстрэчу. Так што — прайдзёмце, Шлойма Васілевіч...

Плетучыся паміж Самчуком і Міколам Іванавічам ужо знаёмым лінолеумным калідорам паўз запыленыя фікусы, Шлойма, на ўсялякі выпадак і каб разагнаць у галаве туман, прыгадаў галоўных персанажаў і асноўную сюжэтную канву трывогі Сыцепаніды Дабрамолец.

Малады пастух, напалову сірата з Палесься Мікола Музічук пасьля франтоў Першай сусветнай і грамадзянскай войнаў вяртаецца ў родную вёску Рэмчыцы. Яго каханая Галя па волі змучаных цяжкай працаю бацькоў (і супраць волі ўласнай) выйшла замуж за мясцовага багацея-жміндзюгая. Сустрэўшыся з каханым Міколам, Галя прысягае, што яны будуць разам, нават калі дзеля гэтае мэты яна змушаная будзе атруціць нялюбага мужа Рыгора. Аднак да гэтага не даходзіць — Рыгор сам замярзае ў лесе, вяртаючыся нападлітку з кірмашу. Мікола і Галя злучаюць свае лёсы, хоць падступны вясковы поп айцец Герасім ня хоча іх вяянаць. Мікола з Галай «жывуць у граху», а ўся вёска, пад'юджаная папом, асуджае маладую пару. Цёмныя, затурканыя сяляне не разумеюць шчырых і чыстых пачуцьцяў маладзёнаў. Іх падтрымлівае адно мясцовы дзівак, бядняк Анісім, які яшчэ на пачатку стагоддзя быў кур'ерам ленінскай «Іскры» на Валыні і неяк нават ездзіў на канспіратыўную сустрэчу з геніальнym правадыром у Пароніна. Якраз Анісім упершыню апавядаете Міколу пра магчымасць пабудовы справядлівага грамадскага ладу без папоў і багацеяў, пакрыёма прыносіць яму пачытаць Карлаў Марксай «Капітал», ды іншую забароненую прагрэсіўную літаратуру. Потым Анісім з Міколам пад пашытым Галяю чырвоным сцягам выводзяць вясковую беднату Рэмчыцу на

першую ў гісторыі паселішча першатравенскую дэманстрацыю. Выкліканая папом Герасімам паліцыя разганяе дэманстрацыю і арыштоўвае Міколу з Анісімам. Аднак у белапанскім астрозе Мікола наладжвае новыя, яшчэ шырэйшыя сувязі з гарадскім рэвалюцыянерамі і праз колькі гадоў вяртаецца дадому перакананым барацьбітом за съветную будучыню працоўных усяго съвету. Назаўтра нападам гітлераўскай Нямеччыны на Польшчу распачынаецца Другая сусъветная вайна.

Наступны раман — «На волі лепей, чым у няволі» паводле законаў серыялу пачынаўся з таго самага месца, дзе сканчваўся папярэдні. На ўзылеску ўскрай вёскі позна ўвечары ці на самым досьвітку Галія, зусім выпадкова, выходзіць па ваду ці, магчыма, трэсці каноплі і пазнае ў ледзь прыкметнай постаці далёка ў канцы гасцінца свайго каханага. Пакінуўшы пасярод дарогі вёдры ці, магчыма, каноплі, яна бяжыць штосілы, як амерыканская супер-жанчына Марыён Джонс, каб, прыпаўшы любаму да грудзей і, адсопшыся, паведаміць, што за час яго адсутнасці ў іх нарадзіўся хлопчык Васілька. Дзіцяту ўжо амаль годзік, расьце здаровенькі, ды вышэй згаданы поп-шкоднік Герасім адмаўляеца хлопчыка хрысьціць. «Няхай сабе, і так чалавекам вырасце!» — адказвае Мікола і, узяўшы каханую жонку за белыя рукі, ідзе дахаты, падхапіўшы па дарозе пакінутыя Галію вёдры, ці, магчыма, каноплі. Дома ён дастае з кальскі і цалуе сына, сядзе да стала пасьнедаць, а потым з галавою занурваеца ў рэвалюцыйную дзейнасць. Крыху болей як праз два тыдні ўся вёска на чале з Міколам выходзіць сустракаць хлебам-сольлю чырвоназоркавыя танкі з вызваліцелямі, адзінакроўнымі братамі з Усходу. З-за пуні на сялянаў з нянявісцю пазіраюць мясцовыя жміндзюгай-багаці на чале з айцом Герасімам. Ды шчасльвия працоўныя не надаюць вялікага значэння іхній бясьсілай лютасці. Новае шчасльвие жыцьцё расквітае ў Рэмчыцах. Людзі радасна запісваюцца ў калгас, каб у супольнай працы жыць-пажываць і ліха ня знаць. Усе бяз вынятку дзеци ідуць у школу, дзе маладая й гожая настаўніца, якая прыбыла разам з вызваліцелямі, вучыць іх чытаць і пісаць. Міколу Музічuka сяляне-працаўнікі аднагалосна абіраюць старшынём калгасу. Іхні выбар ухваляюць і на бюро райкаму, дзе Міколу адразу пазнаюць колішнія таварышы па астрожнай камеры і без кандыдацкага стажу прымаюць у шэрагі партыі. Кіруе на бюро райкаму былы вясковы дзівак Анісім, і ордэн Баявога Чырвонага сцягу кропляю крыві (менавіта так, «кропляю», а не плямаю, гэты образ добра-такі зьдзівіў Шлойму яшчэ падчас чытаныня раману і, відаць, таму так моцна засеў у памяці) гарыць у яго на штыфелі пінжака. Якраз Анісім першы і вітае Міколу, абдымае яго і шэпча на вуха: «Ведаю — ты дастойны. Ты выстаіш. І ты — ня здрадзіш. Веру ў цябе, Мікола!»

Няпоўныя два гады праіснаваў у Рэмчыцах калгас, якім кіраваў Мікола Музічук. І другі раман Сыцепаніды Дабрамолец сканчваўся напярэдадні 22 чэрвеня 1941 году, перад пачаткам страшнага ваеннага ліхалецця. У суботу, 21 чэрвеня, адказны партработнік Анісім прыехаў з раёну ў родную вёску і заначаваў у хаце старшыні калгасу М. Музічука. Седзячы за столом пры чарцы, ён пасьпей прыцішана расказаць сябру-пабрацімцу Міколу пра напружанае міжнароднае становішча і незылічоныя гітлераўскія полчышчы за Бугам, «вось тут, недалёка, там, дзе Валынь...» А прахапіліся Мікола з Анісімам і перапалоханая Галія з трохгадовым Васільком пад роў фашыстоўскіх самалётаў у чыстым небе Бацькаўшчыны. Анісім тэрмінова выехаў у райцэнтр кіраваць эвакуацыяй, а Мікола загадаў зьбіраць усіх калгасчынікаў на агульны сход і на tym сходзе абвясціў пра вераломны напад

фашистоўскай Нямеччыны на Краіну Саветаў ды пра неабходнасць збройнай барацьбы.

Ужо адолеўшы ўвесь дайкэзны лексанупраўскі калідор і падымаючыся сходамі на другі паверх, Шлойма выцягнуў з сховак памяці яшчэ й фабулу завяршальнага раману трывогі. Якраз гэты раман выклікаў у свой час найбольш заўвагаў і нараканьняў крытыкі, бо ў ім на старонках першага варыянту аўтарка з сімпатыяй вывела вобраз маладога сувязнога-аунаўца Юрка. Паводле прыватных размоваў, сама Сыцепаніда Дабрамолец у гады вайны ўжо даволі сталай жанчына мела бурлівы раман з юным нацыяналістам, што і намагалася завуяльвана (ды, відаць, усё ж недастаткова завуяльвана) увасобіць у сваёй прозе. Перапрацаваны другі варыянт раману быў здадзены ў выдавецства са спазненінем, а съвет ён пабачыў з яшчэ большым спазненінем, пасыля ажно чатырох унутраных рэцэнзіяў. Два рэцэнзенты мелі высокія вучоныя ступені, а два іншыя — высокія вайсковыя званьні. У дапоўненым, зьмененым і пераробленым тэксьце Мікола Музічук ужо праз колькі дзён пасыля вайны й прыходу акупантай на зямлю Ровеншчыны бярэцца за арганізацыю ў лясах вакол роднае вёскі партызансага аддзелу «Мсьціўцы».

Галі з Васількам хаваюцца ў суседнія вёсцы ў далёкіх сваякоў. Анісім, правёшы ў райцэнтры эвакуацыю, пераходзіць на нелегальнае становішча і прыбывае ў родную вёску, зъмяніўшы аблічча. Ды ўсё ж падступны поп Герасім апазнае колішняга аднавяскуюца і неадкладна выдае яго фашыстоўскім прыхвасьням — аунаўцам і паліцаям. Нязломны Анісім гіне пад катаваньнем, так і ня выдаўшы месца дыслакацыі партызансага аддзелу «Мсьціўцы». Разылічваючыся з ворагам, партызаны зьдзяйсьняюць уначы зухаваты напад на вёску, караюць папа і ягоных падпявалаў, а потым працягваюць збройную барацьбу, пускаючы пад адхон гітлераўскія эшалоны на чыгуначных перагонах Роўна—Сарны і Роўна—Ківерцы. Аддзел Міколы Музічука мацнее і разрастаетца. Мяццовыя фашыстоўскія прыхвасьні — аунаўцы і паліцаі — абліваюцца халодным потам, пачуўшы адзін толькі яго назоў — «Мсьціўцы». Але калі аднаго разу камандзір аддзелу прабіраеца ў суседнюю вёску, каб там пабачыцца з жонкаю й сынам Васільком, ён трапляе ў засаду, зробленую аунаўцамі ды паліцаямі з ініцыятывы таго самага, згаданага раней маладога нацыяналіста Юрка, які быў з такой сімпатыяй паказаны аўтарка ў першай рэдакцыі раману. У другой рэдакцыі Юрко, хоць ён і бядняцкі сын, съпявае ў царкоўным хоры, дзе ён трапляе пад згубны ўплыў айца Герасіма.

На другім паверсе Шлойма са сваімі неадлучнымі спадарожнікамі ішоў такім самым калідорам, засланым лінолеумам, толькі замест шыльдачак з назвамі кабінетаў тут на дзвіярах былі нумары: 2, 4, 6, 8 і далей адпаведна шэрагу парных лічбаў. Таму палата нумар 22 мусіла быць аж дзесяці ў канцы калідору. І яшчэ па кутках не стаяла фікусаў.

...У гітлераўскай катоўні Мікола Музічук ляжыць некалькі дзён паранены, звязаны і кінуты ў сутарэнні бяз ежы і вады. Калі яго, ужо амаль непрытомнага, нечыя рукі вызваляюць ад кайданоў і прыводзяць у прытомнасць, ён съпярша думае, што гэта прыйшлі яго расстрэльваць. Пагатоў, усё адбываецца на сьвітанку, яшчэ ледзь шарэе. Але не, насамрэч гэта партызаны, неспадзявана й дзёрзка напаўшы на райцэнтр, захапілі будынак камендатуры, у падзямелыі якога і трymалі іхняга камандзіра. Ледзь жывога Міколу Музічуку яго баявый пабрацімы пад рукі выводзяць на волю. Перапалоханыя фашысты ўцяклі з мястэчка, тым больш, што з усходу ўжо

нястрымна наступае Чырвоная Армія, і не за гарамі той дзень, калі ненавісных захопнікаў назаўсёды выгнянць з гарадоў і вёсак Ровеншчыны — а сталася гэта, як усе мы добра памятаем... ну, калі гэта сталася? Хто хоча сказаць? Ну, вядома, у лютым 1944-га...

Перад самымі дзвіярыма палаты нумар 22 хтосьці з суправаджальнікаў — ці то Самчук, ці то Мікола Іванавіч — прытрымаў Шлойму за плячо.

— Тут нада падаждаць. Бо старая жэншчына можа нахадзіцца ў бяспамяцтве або проста спаць. І яшчэ адна просьба да вас, Шлойма Васілевіч,— ня нада ёй ні ў чым пярэчыць, соглашайцесь з усім, што яна скажа. А то, самі панімаецце, можа расстроіца пісацельніца, сэрца зноўсхопіць...

Самчук, ціхен'ка прачыніўшы дзвіверы, съпярша зазірнуў у вузкую шчыліну, а потым наўзьдзіў зграбна й нячутна прасылізнуў сваім вялікім цепам усярэдзіну. Шлойма і Мікола Іванавіч засталіся ў калідоры. Шлойма пакратаў пальцамі зашытае й залепленае брыво.

...Паслья вызваленяня Роўненшчыны ад нямецка-фашистоўскіх захопнікаў і канчатковага аднаўлення Савецкай улады Мікола Музічук вяртаецца ў родныя Рэмчыцы і бярэцца за адбудову роднага калгасу. Галя і Васілька таксама вяртаюцца, і ўзъяднаная сям'я цешыцца сваёй узъяднанасцю. Вяртаюцца з вайны спачатку параненыя, а потым проста дэмабілізаваныя чырвонаармейцы. Шмат каго не дачакаліся жонкі-удавіцы і дзеце-сіроты. Але час ідзе, і трэба будаваць новае жыцьцё. Ды будаваць яго ў поўным аб'ёме перашкаджаюць праклятыя нацыяналісты і колішнія паліцаі, якія, затаіўшыся ў навакольных лясах, запалохваюць даверлівых сялянаў, забараняючы ім запісвацца ў калгас, і нават забіваюць маладую настаўніцу, тую самую, што прыехала ў вёску ў залатым верасьні 1939-га. Мікола Музічук на чале аддзелу «ястрабкоў», куды запісаліся ўсе дэмабілізаваныя воіны і некалькі падлеткаў, уступае ў адзінаборства з аунаўскімі вылюдкамі. У гэтым страшным, крывавым змаганьні Міколу съмяротна раніць, і, ужо прывезены таварышамі дадому, ён, адхінуўшы Галю, якая ўсё рыдала ды прыпадала яму да прастрэленых грудзей, пасльявае сказаць сыну Васільку словаў свайго запавету: «Жыві сумленна, Вася. Вучыся. Працуй для людзей...» Паслья гэтых словаў очы затуманіліся, а з грудзей вырваўся перадсъмяротны ўсхліп...

У школьнія праграмы творы Сыцепаніды Дабрамолец не ўваходзілі, але ўжо на факультэце ўкраінскай філалогіі педінстытуту іх старанна вывучалі і штудыявалі, ім быў нават прысьвечаны асобны белет на экзаменах па ўкраінскай літаратуре. Сам Шлойма на другім курсе пісаў курсавую працу на тэму «Мастацкая асаблівасці хараектараў палескіх сялянаў у рамане-трылогіі Сыцепаніды Дабрамолец». Ад тae пары ён так цудоўна і захаваў у памяці хаду падзеяў усіх трох раманаў. Маладая, сувежая, трэніраваная памяць не супраціўлялася, нібы губка, усмоктваючы ў сябе ўсе калізіі і перэпетыі. Праз гэта ў будучым Шлойма ня мог часам прыгадаць дэталі з кароткай навэлкі Борхеса ці невялікай аповесьці Грабала, прачытаных нашмат пазней, але сюжэты ўсіх трох раманаў Сыцепаніды Дабрамолец заселі ў ім назаўсёды.

Дзвіверы палаты нумар 22 зарыпелі, і зьявіўся Самчук. Уся ягоная службовая зынешнасць, з тварам улучна, прамянілася неўдаванымі клапатлівасцю, павагаю й пашанай.

— Значыць так, Шлойма Васілевіч. Яна зараз прыгатовіцца, і вы зайдзёце. Мы з Міколам Іванавічам вас тут падаждзём. Гэта другі этаж, вокны там у палаце зарашочаныя, так што дажэ і ня думайце, другога выхода, як у гэтыя дзвіверы, у вас няма. Прабудзеце, сколькі патрэбуеца, толькі так,

штобы ня дужа ўтамляць старушку. І не нярвіраваць. Саглашайцеся з усім, што яна вам скажа, пра што ні папросіць. Яна ляжыць, не ўстае, так што вы каля яе сядзьце на блізкім расстаянні, што б яна вас харашо чула і бачыла. Усё, давайце, заходзьце. Помніце, мы тут, радам, за дзьвярыма.

Шлойма пацягнуў на сябе дзьверы і зайшоў у прыцемную заштораную прастору палаты. Памяшканье было вузкае й доўгае. Нейкая расыліна — ці ня фікус? — нахілілася ў гаршку на засланым газецінай зэдліку пры съянне, выпрацоўваючы паводле свайго расыліннага прызначэння кісларод. А далей, каля вакна, у глыбіні палаты, на высокім артапедычным ложку ляжала, выклайшы руکі паўзьверх тоўстай пуховай коўдры і падняўшы яму насустрach ускудлачаную галаву, сама Украінская Савецкая Літаратура — што вечна памірала і, адначасова, была вечна жывой. Павольна, асьцярожліва, амаль навобмацак у штучным прыцемку палаты Шлойма наблізіўся да ўзгалоўя ложку.

|||

Гэта была велічэзная жанчына, без сумневу, пад цэнтнер. «Ніколі ня думаў, што яна такая вялікая... — мільганула ў Шлоймавай галаве. — Але ж бачыў я яе ўсяго некалькі разоў у жыцьці і толькі на адлегласці. І гадоў найменш трыцаць таму». Туша ў ложку правільнай, падобнай да купалу гарою ўздымалася пад коўдраю, нагамі да зашторанага вакна. Калі яна варушылася, ложак цененка і жаласна парыпваў. Сівая жорсткія валасы на галаве ў Сыцепаніды Дабрамолец яшчэ зьберагалі съяды завіўкі, карыя вочы з-пад сіаватых броваў глядзелі паважна, цвяроза і цалкам асэнсавана.

Шлойма нерашуча спыніўся каля самага ложку, шукаючы вачыма, дзе можна было б прысесьці.

— Сядайце вось тут. Пяцро, дай крэсла чалавеку, — прамовіла пісьменьніца нягучна, але цвёрда і выразна. Толькі цяпер Шлойма заўважыў, што ў палаце ёсьць яшчэ нехта. У нагах, скурчыўшыся і злыўшыся з шторамі, сядзеў і як быццам драмаў невысокі, аднак шыракаплечы мужчынка з бародкаю на скуластым твары псіхіятра-неўрапатолага. Пачуўшы зьевернутыя да яго словаў старой пісьменьніцы, мужчына мітусыліва падхапіўся і, выняўшы з-пад ложку белае судно, у якім штосьці плёскалася, перахапіў яго шыйкаю наперад і стрымгалоў выляцеў за дзьверы.

— Вось зараз мы адны, — Сыцепаніда Дабрамолец, зьлёгку крактануўшы, павярнулася на левы бок, тварам да Шлоймы, ад чаго ложак цягліва завішчэў. — Зараз можам спакойна пагаварыць. Як вы даехалі? Якое там у вас надвор'е?

— Дзякую, нармалёва, — фраза выскачыла з Шлоймы без усякага асэнсаванья, як стандартны адказ на стандартнае пытаньне. — Надвор'е... як... надвор'е ў верасьні.

— Вы ехалі сюды аўтобусам або цягніком? — наступнае пытаньне было ўжо менш стандартным, ды ня менш незразумелым.

— Я прыехаў на аўто, на машыне, Сыцепаніда Парфіраўна. — Шлойма падышоў яшчэ на крок бліжэй і, не пытаючы дазволу, лёгенька сеў на краёчак ложку, акурат на тое месца, дзе нядаўна сядзеў чалавек, называны Пятром, які нешта доўга ня нёс абязанага крэсла.

— На машыне... Вы маеце сваю машыну? У вас там пісьменьнік можа дазволіць сабе мець уласную машыну... — У голасе старой пісьменьніцы гучай ці то смутак, ці то дрэнна прыхаваная зайдзрасцьць. Шлойма вырашыў

далікатна патлумачыць усё да канца. Сыцепаніда Дабрамолец падцягнулася за більца і сама себе падбіла падушку, каб лепей бачыць суразмоўцу.

— Не, гэта не маё аўто. Калісьці я меў сваё, але яно ўжо старое, не прайшло тэхагляду. А гэтае я наняў, узяў напракат.

— У вас там можна ўзяць машыну напракат? Як гэта цікава...

— Можна... як усякую іншую рэч. — Размова ўвайшла ў нейкае незразумелае, непрадбачанае рэчышча, але скроўваць яе кудысьці ў іншы бок Шлойму не хацелася.

— Вось-вось — як усякую рэч! У вас там і чалавек робіцца рэччу! І чалавека можна ўзяць напракат! А асабліва — жанчыну! Жанчына ў вас сталася аб'ектам гандлю! Яна, растаптаўшы сваю годнасць і жаночы гонар, змушаная прадаваць уласнае цела! — Сыцепаніда Дабрамолец ужо не прамаўляла, а выгуквала гэтыя фразы кудысьці ўгору, у столь ці ў зашторанае вакно, так што Шлойма нават падумаў пра магчымую наяўнасць у палаце нумар 22 якіх-небудзь прыладаў для праслушоўвання. Ён ня меў чаго адказаць на гнеўныя інвектывы старой пісьменніцы, ды яны як быццам і ня вельмі датычылі яго асабіста. Прынамсі, свае віны за прыгнечанае становішча жанчынау у съвеце ён не адчуваў.

Тым часам прыступ лютасці ў Сыцепаніды Парфіраўны мінуўся гэтак сама раптоўна, як і накаціўся. Яна яшчэ колькі разоў гайданулася ў ложку і заціхла, нібы кароткая летняя бура. Нядоўга памаўчайшы, старая пісьменніца вярнулася да пытаньняў-адказаў:

— А скажыце мне, юнача... Там у вас як быццам быў калісьці, за часамі маёй маладосьці... нейкі малады, персыпктывыны празаік. Прозвішча ягонае... прозвішча на «а» заканчвалася. Прычына... Плачына... Дуброва... Мярэча... Нейкае такое прозвішча. Дык я хацела б у вас пацікавіцца — ён жыве яшчэ? Нічога з ім ня сталася? Што ён цяпер піша?

«Нічога не зразумеў. Дзе гэта — «там у вас»? І калі былі часы яе маладосьці? Чаму я мушу пра гэта памятаць? Дый прозвішча такое нічагуткі мне ня кажа — Круchyна, Дручына...» — Такія думкі бязладна прашамацелі ў Шлоймавай галаве, і ён, каб хоць нешта адказаць, прамармытаў паслья пярэрвы:

— Ён... ён працуе. Піша, выдаецца. Крытыка яго хваліць. — Бо расчароўваць і нерваваць старую пісьменніцу не хацелася, у адпаведнасці з інструкцыямі Самчука, які чакаў за парогам. Ды яна й сама, здаецца, ужо забылася, чым цікавілася, бо на колькі хвілінаў зноў засяроджана замоўкла, потым доўгім рухам-намаганьнем выцягнула аднекуль з-за плячэй празрыстую пластыковую кіслародную маску з шлангам і, паднесшы яе да твару, некалькі разоў цяжка, хрыпата і глыбока ўдыхнула.

— Разумееце, я тут ужо даўно... — Яна зноў сур'ёзна й асэнсавана паглядзела на Шлойму, адвёўшы маску ад роту. — І, напэўна, тут ужо й застануся. Дык вось, я сёньня пазваніла ў абкам, звязалася асабіста з таварышам Манасенкам, і ён даў дабро на гэту нашу сустрэчу. Так-так, не зьдзіўляйцеся! Вы, напэўна, чулі, што Сыцепаніда Дабрамолец увесь час у апале, у апа... апазіцыі... Але і тут, у нас, умеюць прыслушацца да думкі пісьменніка... часам. Калі бываюць змушаныя да гэтага. Нават ідуць на-сустрач. Калі паказаць харектар і настаяць.

— Так, я заўважыў. — Шлойма падумаў, што ўсё ж трэба нешта адказаць, і рэкнуў зусім недарэчнае. Сыцепаніда Дабрамолец на ягоныя слова

пакрывілася, нібы ад зубнога болю. Яе зноў зьнянацку апанавала ўквеленасьць.

— Дык вось, слухайце і не перабівайце! — крыкнуўшы неўласцівым ёй високім тонам, старая пісьменьніца зрабіла кароткую ўедлівую пярэрву, у якой Шлойма ўнутрана съціснуўся, ажно падкурчыў у чаравіках пальцы. — Я вас запрасіла сюды ня праста так. Ня рот з вамі паласкаць. Зараз я вам перадам адну рэч. Гэта мой твор. Мой апошні твор. Мой галоўны твор. Твор усяго майго жыцьця. — Сыцепаніда Дабрамолец, зноў крактануўшы, павярнулася ў ложку і з-за сьпіны, з-пад коўдры, з бяздонных нетраў свайго неабсяжнага ложа выцягнула акуратную, зялённую, перацягнутую гумкай тэчку з завязкамі. Белы кардонны квадрацік, налеплены на тэчку, быў у два радкі аздоблены друкаванымі, напісанымі ад рукі атрамантавымі літарамі: «С. Дабрамолец. Палеская сага». Патрымаўшы ў руках, пагайдаўшы, быццам узважыўшы тэчку, Сыцепаніда Дабрамолец, ледзь-ледзь падняўшыся ў ложку, працягнула яе Шлойму.

— Вось. Уручаю вам гэтую працу. Уручаю й давяраю вам! — Голос яе гучай даволі ўрачыста. — Вазьміце. Зьберажыце гэты мой твор. Перавязіце яго туды, у ваш сьвет... — Панізіўшы голас да шэпту, старая пісьменьніца раптам хрыпата керханула і з намаганьнем выціснула з сябе працяг сваёй урачыстай прамовы: — У вольны сьвет... У той, які вы называеце вольным!.. Магчыма, там, у вас, удасца апублікаваць... гэты мой твор. Хачу, вельмі хачу, каб ён дайшоў да людзей, дзеяля якіх я яго стварыла!

Шлойма ўзяў тэчку ў рукі — яна цягнула ня меней, як на паўтара кіло, а то і на ўсе два. Як быццам у сярэдзіне была не папера, а нейкае значна цяжэйшае рэчыва. Але адкрываць тэчку пры аўтарцы было ня ёмка, хоць цікавасьць ужо тачыла яго — што ж там за сагу стварыла Сыцепаніда Парфіраўна? Ці ня ёсьць гэты твор працягам трывогі «Шлях да волі»? Бо ніякіх іншых твораў, апрача трывогі, старая пісьменьніца ніколі не пісала і не выдавала, што, як ні дзіўна, было ёй на карысць, бо дазваляла крытыкам парайоўваць яе з класікам расейскай прозы Міхailам Шолахавым.

— Я закончыла яго ўжо тут, у лякарні... — пісьменьніца неадрыўна глядзела на тэчку ў Шлоймавых руках. — Пісала нават не ў шуфляду, а сюды, у ложак. Стварала пад сябе... — апошнія слова яна прамовіла з годнасцю й гонарам.

Шлойма маўчаў, баючыся зноў рэкнуць якую недарэчнасць.

— Яшчэ я хацела б вам сказаць... — паслья свайго папярэдняга пасажу Сыцепаніда Дабрамолец нешта зьбянтэжылася, яе гаворка зрабілася не-рашучаю, у голасе зазывінелі ноткі сумневу і просьбы. — Калі за выданье гэтага твору будзе заплочана... будзе налічаны які-небудзь ганаарар... — Старая пісьменьніца замаўчала і ашклелым поглядам утупілася ў Шлоймава пераносце. Ён маўчаў, ня ведаючы, што адказаць, не разумеючы, куды хіліцца размова.

Вытрымаўшы доўгую пярэрву, Сыцепаніда Дабрамолец незадаволена, але ўжо ня так нерашуча (трымценьне ў голасе зьнікла) працягнула сваю думку. — Дык вось, калі ўдасца атрымаць які-небудзь ганаарар, — а я не сумняюся, што мой твор, калі яго выдаць, бяспрэчна, будзе папулярны і зьбярэ не абы-які наклад, — я хачу, каб усю суму ганаарару вы... — яна зрабіла выразны націск на астатнім займенніку, — паслья адлічэння сабе належных камісійных... ну, я думаю, дзесяць адсоткаў вас цалкам задаволіць? — у голасе пісьменьніцы зноў зазывінела просьба-сумнеў, — ...бо ўжо больш за пятнаццаць, ну няхай дваццаць адсоткаў я вам прапанаваць ніяк не

магу... — Шлойма па-ранейшаму засяроджана маўчаў, пакрысе ўцяміўши, да чаго хіліцца размова, ды ўсё адно нічога не разумеючи ў яе сутнасьці й мэце. Ложак зноў скрыготліва застагнаў. Гэта Сыцепаніда Дабрамолец заварушылася-захіталася ўсім сваім вялікім целам пад коўдраю, уладкоўваючыся зручней. Шлоймава маўчаньне яе таксама нервавала, аднак яна з усіх сілаў намагалася гэтага не паказваць. І далей яна загаварыла зноў ціхім, цъвярозым і ўраўнаважаным голасам.

— Ну добра, калі хочаце, можаце ўзяць сабе палову... Пяцьдзясят адсоткаў я вам ніколі б не прапанавала, каб не знаходзілася ў такім цяжкім, украй бязвыйсьцевым становішчы... Вы павіны разумець, што гэта мой адзіны, мой апошні шанец на...

— Пачакайце, Сыцепаніда Парфіраўна!.. — спрабаваў Шлойма ўмяшацца ў яе маналог. — Я вас не зусім... зусім не... я вас дрэнна разумею...

— Не! — амаль закрычала старая пісьменьніца. — Не перапыняйце мяне! Пяцьдзясят адсоткаў — гэта ўсё, край, верхня мяжа таго, што я магу вам прапанаваць! Бо інакш гэта ўжо будзе проста рабунак! Бо я старалася, працавала, пісала, я, можна сказаць, душу ўклала ў гэты свой твор. Таму, зрабіце ласку, за палову ганарапу вазьміцесь і ўладкуйце яго ў катарае з вашых выдавецтваў! А рэшту, другую палову напісанага ганарапу, вы мусіце... Чуеце? — мусіце! Мусіце пералічыць сюды, у ровенскую гарадскую ашчадную касу нумар... у цэнтры, на Ленінскай, каля швальні... Ня памятаю нумару, зараз прыйдзе Пятро, ён вам усё скажа... вось — пералічыць у касу на рахунак, яго нумар вам зноў жа скажа Пятро... на імя Дабрамольца... Пятра Сыцепанідавіча.

Сыцепаніда Дабрамолец замаўчала, аддыхваючыся. Шлойма таксама магаў. Ён і далей нічога не разумеў, акрамя таго, што старая хocha недзе надрукаваць свой раман і спадзяеца атрымаць за гэта пэўную грашовую ўзнагароду. Пярэчыць не хацелася, каб не расчараўваць яе, не хваляваць — ня толькі таму, што гэта сувора забараніў Самчук, але і з маральна-этычных меркаваньняў.

— Пятро... Гэта мой... Гэта мой сын... — Сыцепаніда Дабрамолец, відаць, вырашыла не пакідаць ніякіх недамовак. — Атрымаўши гэтыя грошы, ён зможа... ён зоймецца арганізацыяй падрыхтоўкі экспазіцыі маёй кватэромузею. І гэта будзе першая мемарыяльная пісьменьніцкая кватэра-музей у нашым... у нашым з вами горадзе, Шлойма Васілевіч... — Голос старой пісьменьніцы пакрысе цішэў, тэмп гаворкі запавольваўся, сама яна як быццам незаўважна пагружалася ў сон ці ў стан нейкага трансу.

Ззаду хтосьці крануў Шлойму за плячо. Ад неспадзянкі Эцірван здрываўся ѹ падхапіўся, прычым зялёнай тэчка ледзь не звалілася з каленяў. За плячыма ѹ яго стаяў Пятро. «Як нячутна ён падышоў. Нават дзъверы ня рыпнулі, і кроکаў чуваць не было», — пасьпеў падумаць Шлойма, пакуль Пятро куртатымі ўчэпістымі пальцамі не пацягнуў яго да сябе за гузік на джынсоўцы.

— Давайце адыдзем... Трэба пагаварыць...

Судна ў руках у Пятра ўжо не было, але не было і абяцанага крэсла, і ад рук ягоных пахла сунічным мылам. Шлойма зрабіў колькі кроکаў ад ложкі да дзвярэй, пасьпейшы пры гэтым азірнуцца на старую пісьменьніцу, якая, хоць яшчэ й варушыла вуснамі, нячутна прамаўляючы нейкія слова яму наўздагон, але ўжо закаціла вочы пад лоб і аднастайна, рytмічна захрапла, выцягваючыся дагары і выпростаючы пад коўдраю ногі.

— Разумееце... — Пятро Сыцепанідавіч гаварыў усхваляваным басаві-

тым шэптам. — Разумееце... для маці... ня так для маці, як для мяне гэта адзіны шанец вырвацца адсюль. Паведамляю вам па сакрэце — я навуко-вец. I мае напрацоўкі... мае дасьледаваныні ў галіне параўнаўчай псіхіяtry, калі я змагу зъехаць адсюль, безумоўна, зацікаўяць маіх калегаў, съпесцыялістаў у Заходнім съвеце... Але для гэтага... для гэтага я мушу зъехаць без перашкодаў, як сын знакамітай пісьменніцы, каб мне далі вывезьці ўвесь мой архіў... Спадзяюся, вы нам дапаможаце... Маці ўскладала таکія вялікія... велічэзныя надзеі на гэтую сустрэчу з вами...

Пятро Сыцепанідавіч натужна дыхаў, адпрацаванае паветра вырывалася з яго барады нясьвежым і прытхлым, вочы съвяціліся непрыхаваным хваляванынем. Шлойма прыгадаў вычытаную немаведама калі думку, што лекары-псіхіяtry паціху пачынаюць захворваць на хваробы сваіх пацыентаў. З намаганьнем адарваўшы моцную руку Пятра Сыцепанідавіча ад свайго гузіка, ён на ўсялякі выпадак адступіў на крок і з гэтай дыстанцыі адказаў у шырокі барадаты твар з усёй магчымай сур'ёзнасцю:

— Я паспрабую зрабіць усё, што ў маіх сілах...

Пятро Сыцепанідавіч зазіязў ад радасці, з-пад барады нават выпаўзла нясьвежая, шараватая ўсьмешка.

— Ой, дзякую вам, дзякую вам загадзя! — Ён раптам зрабіўся паважным, нібы нешта ўспомніў. — А пра форму аплаты, я спадзяюся, маці з вамі не забыла дамовіца?..

Шлойма, мацней прыціснуўшы да грудзей зялёную тэчку, перавёў на яе позірк і падміргнуў, паказваючы, што ўсё о'кэй, усё залагоджана. Пятро Сыцепанідавіч хацеў зноў схапіць яго за гузік, ды ў апошнюю хвілю, ужо падняўшы руку, стрымаў сябе і ўзяў Эцірвана пад локаць. Узяў моцна, трошкі разъвярнуў і павольна-павольна павёў да выхаду, канфідэнцыйна мармычучы:

— А калі ў вас раптам, крый Божа, здарыцца тут што, у горадзе, дык вы толькі знайдзіце спосаб звязацца са мной, я таксама маю магчымасць ад усёй души вам дапамагчы... Я магу, да прыкладу, калі ўзынікне такая патрэба... зрабіць вам асьведчаныне... экспертызу вашага псіхічнага стану й прызнаць вас з якіх-небудзь прычынаў непадсудным... Майце гэта, калі ласка, на ўвазе.

Шлойма, які патрапіў усё ж выбавіць нарэшце свой локаць з пальцаў псіхіяtra і сына старой пісьменніцы, акурат прыгадаў нібыта ў съне праслуханы вар'яцкі тэкст пратаколу, агучанага Міколам Іванавічам колькі хвілінаў таму ў прылазыніку тамографа. Трохі адхінуўшыся й нахіліўшыся наперад, ён таямнічым голасам адказаў:

— Бяспрэчна, я буду мець на ўвазе. Гэта і сапраўды можа мне спатрэбіцца, нават найбліжэйшым часам. Самі разумееце, жыцьцё такое складанае, варта быць гатовым да ўсяго.

Пятро Сыцепанідавіч паглядзеў на Шлойму зынізу ўгору дасьледніцкавыпрабавальным позіркам, як сапраўдны экспер特 на пацыента, які «косіць пад псіхам». З твару было відаць, што ён не зусім дае веры Эцірванавым словам, заўважаючы (або, дакладней, адчуваючы) у іх нейкую прыхаваную ці пастку, ці частку іроніі — цалкам беспадстаўна, што трэба адзначыць асобна. Але сказаць нешта ў адказ Пятро Дабрамолец ужо ня здолеў, бо яны павольна-павольна дайшлі да дзьвярэй палаты, і з-за іх ужо чуваць было шорганыне — гэта Самчук з Міколам Іванавічам там, за дзьвярыма, нецярпліва пераступалі з нагі на нагу. Пятро Сыцепанідавіч схапіў Шлойму за далоню правай рукі з такой сілаю, што ў пісьменніка зыліліся ўсе пальцы. Абое мужчынаў моўчкі паглядзелі адзін аднаму ў вочы і гэтаксама бяз словаў

кіўнулі адзін аднаму на адвітаньне. Атрымаўся як быццам узаемны паклон, японскі самурайскі рытуал. Паслья паконаў Пятро Сыцепанідавіч таксама моўчкі здабыў з кішэні нагавіцаў квадратную кардонную картку, абсалютна такую ж, як тая, налепленая на зялёной тэчцы, і паднёс яе Шлойму да вачэй. На картцы друкаванымі лічбамі былі акуратна выведзеныя два нумары — ашчаднай касы і ашчаднай кніжкі. Не прамовіўшы ні слова, Пятро Сыцепанідавіч элегантна запіхнуў картку ў нагрудную кішэню Шлоймавай джынсоўкі.

Быццам на раззвітаньне, старая пісьменьніца на ложку, пад вакном, яшчэ раз пацягнуўшыся, працягла й нягучна выпусьціла вятры, але Шлойма, які быў ужо каля дэзвярэй, успрыніў гэта толькі як блаславен'не. Пятро кінуўся ў глыбіню палаты і замітусіўся каля ложку, падтыкаючы коўдру й папраўляючы пад галавою ў хворай падушку. А Шлойма Эцірван штурхнуў дэзверы і ступіў цераз парог, прыціскаючы да жывата перацягнутую гумкай зялёную тэчку. Ён адбыў важную сустрэчу, ён выйшаў насустроч сваім квадратнаплечым праважатым. Самчук і Мікола Іванавіч — або з амаль радаснымі выразамі твараў — павярнуліся да пісьменьніка. У позірках чыталася ўдзячнасць за тое, што ён усё ж выйшаў сам, без прымусу, не намагаючыся ўцячы праз вакно, якое, насуперак Самчуковаму папярэджаныню, не было закратаўанае, і нават фортка ў ім была адчыненая, хоць паветра ў палаце ўсё роўна было даволі прытхлым, значыць карысыці ад форткі было нуль.

Шлойма выдыхнуў з лёгкіх апошні глыток таго застаялага паветра і запытальна паглядзеў на Самчука й Міколу Іванавіча.

— Ну, куды цяпер?

|||

А цяпер зноў назад, туды, адкуль цябе і прывезьлі, па-за дварамі, нейкімі партызанскімі вуліцамі Мірушчэнкі—Астафава—Прыходзькі—Бегмы, у якіх адвею не было папярэдніх назваў, бо яны зьявіліся ўжо па вайне, забудаваліся й засяліліся прыходзькамі з навакольных вёсак, і праз гэта зьбераглі і вясковую мараль, і вясковы харектар стасункаў, хоць цяпер гэтымі вуліцамі пралягаюць маршруты аўтобусаў і нават траплейбусаў. Але тутэйшыя гаспадыні яшчэ й сёньня могуць сабе дазволіць праста ў пантофлях перабегчы пад носам у траплейбусу да суседкі цераз дарогу, каб пазычыць солі ці перапытатць рэцэпт саленіні агуркоў. Вязуць цябе ўжо не міліцэйскім «узікам», а той самай шэрай «валжанаю», якой забіралі і з Струцинскай, і з бацькоўскай кватэры. (Калі вы, таварыш Шлойма, пакідалі лексанупр, аўто ўжо стаяла перад уваходам у корпус, у засені яблынкі, і кіроўцы ў ім не было.) На каленях у цябе ляжыць, падскокваючы, перацягнутая гумкаю тэчка, а за вакном легкавіка праплывае спачатку аднапавярховы прыватны сектар, а потым і пяціпавярховыя цагляныя хрушчоўкі, вышынная забудова па вуліцы Маскоўскай, забудова другой паловы шасыцідзясятых. І тут таксама прамінала тваё юнацтва, ня ўсё ж было валэндаца паркам.

Тут пралягала твая дарога ў школу, з Астафава яшчэ трэба было павярнуць на куртацен'кую вулачку імя прагрэсіўнага дасьледніка прыроды Дарвіна. Менавіта так, «Дарвіна», без імя, і цябе страшэнна зьдзівіла й насымяшила, калі ў дзяявітым класе Колька Пелех, які жыў якраз на той вуліцы, ня ведаў, як звалі сэра Чарльза на імя. Гэта выявілася падчас адкрытага ўроку біялогіі, дзе прысутнічалі настаўнікі вясковых школаў Роўненскага раёну, а таксама інспектары райана і гарана. Пелех, патэнцыйны залаты медаліст, засыпеты зъяняцку, хвацка шпарыў каля дошкі

адказ пра эвалюцыйнае разьвіцьцё біялагічных відаў, непрыкметна падглядаючы ў шпаргалку і ўжываючы толькі прозывішча вучонага, а калі ўквеленая такой непавагаю настаўніца папрасіла яго ўсё ж назваць дасьледніка імя, сумеўся. Каб дапамагчы вучню выблытацца і самой не апынуцца ў няёмкім становішчы, біялагіня наважылася на падказку:

— Яго звалі гэтак сама, як кінаартыста Чапліна. Ведаеш Чапліна? То як яго звалі?

Пелех, не вагаючыся, выдаў:

— Чарлі!

Адкрыты ўрок настаўніцы біялогіі ацанілі на «выдатна».

Мікола Іванавіч, седзячы каля Самчука, які кіруе «Волгай», раптам павярнуўся да цябе на задніе сядзеньне і, усьміхаючыся, папрасіў яшчэ адну замежную цыгарэту, калі засталіся, вядома. Ты памацаў па кішэнях джынсоўкі, і пачак «Галюазу» знайшоўся чамусьці ў левай кішэні, хоць ты заўсёды меў звычку класьці яго ў правую. Дый цыгарэтаў у ім адчувальна паменела. Засталося іх там пяць або шэсць, адну з іх ты працягнуў Міколу Іванавічу, другую запаліў сам. Курылася смачна, але потым хутка пачало паднуджваць — ці ад голаду, ці таму, што даўно не паліў.

Надвор'е, пра якое нядайна пыталася Сыцепаніда Дабрамолец, пачало мяніцца. Замест сонечна-туманылівага ранішняга сфугмата, якое трывала і па абедзе, неба зацягнулася шчыльней, і нават дробныя, мікраскапічныя кроплі імжачкі расою асядалі на ветравым шкле «валжаны».

За Маскоўскай, на апошнім скрыжаваньні, за квартал ад Муру, каля інтэрнату медвучэльні вы павярнулі направа, на Кузьняцова, праймчалі ўгору праста пад вокнамі вуглавой кватэры Бляшаных на другім паверсе, над аптэкай; ты яшчэ пасьпей азірнуцца: ну, ці ня паліць там на гаўбцы, схіліўшыся на парэнчы, пенсіянер-патолагаанатам I. Бляшаны? Леваруч, за гранітным парапетам, разълягаеца парк, ты ўжо адзначыўся там сёньня, уласна, адсюль, ад гэтага парапету, ты й пачаў сёньняшнюю сваю прагуліянку, такую жаданую, доўгачаканую і такую няўдалую.

Але ж цябе нездарма цягнула сюды. Ты сапраўды павінен быў, сапраўды мусіў пабыць тут. Мусіў удыхнуць гэтага паветра, прайсьці засеніню гэтых дрэваў, няроўным асфальтам гэтых прысадаў. Бо хоць бываў ты і ў зацішным берлінскім Тыргартэне, і на шматлюдных кракаўскіх Плантах, і ў мюнхенскім Энглішэ Гартэне пераступаў цераз целы нудыстаў па-над вузенькай прытокай ракулкі Ізар, і Люксембурскі сад у Парыжы, і Летні сад у Пецярбургу расьцілалі перад тобою жвір сваіх съцежак і съцяжынак, якраз гэты парк жыве ў табе і адразу вынырвае з съядомасьці, варта пачуць ці прачытаць аднаскладовае слова з чатырох літар — «п. а. р. к». Чатыры літары, з іх тры глухія зычныя...

«Па-р-рк!» — быццам гук разрыву, разьдзіраныя тканіны, і ў прадзертую высокую вузкую шчыліну відаць той, іншы, прытульны беззваротна страчаны, спакойны мілы съвет, у якім ўсё дрэннае было недзе далёка, там, за акіянам, у тым страшным, чужым, прадажным съвеце, дзе правіў баль Жоўты Д'ябал, дзе пентагонаўскія ястрабы выседжвалі атамную бомбу, дзе працоўныя шыхтаваліся ў дайжэсныя чэргі на біржы працы, каб знайсьці хоць якую працу і хоць неяк пракарміць сваю сям'ю. А тут сыну-другакласніку давалі дзесяць капеек на дзіцячы сеанс — і ён тупаў сабе паркам да найбліжэйшага кінатэатру імя Шаўчэнкі ці да «Юнацтва», трохі далей, у цэнтры, і нічога з ім не прычынялася — гэта ж вам ня Сэнтрал Парк у Нью-Ёрку!.. І назад вяртаўся надвячоркам, добра нацягаўшыся па горад-

зе, таксама цераз парк. Няхай гуляе дзіця, на двары ж такая цудоўная пара, а па тэлевізоры зусім няма чаго глядзець: па першай праграме — «Сельская гадзіна», а па другой — «Таленты твае, Украіна!» Ну а ўвечары, пасыль праграмы «Час», яшчэ фільм які-небудзь пакажуць — ці малдаўскі, пра ляўтараў, ці кінастудыі «Узбекфільм», а потым, ужо зусім позна — «Дакументальны экран», які вядзе той вядомы расейскі паэт, які заікаецца, або «Камера глядзіць у съвет» — там такія жахі паказваюць: пра дэмманстрацыі беспрацоўных, і як іх паліцыя лупцуе, а ў Ізраілі зноў жыды з арабамі чубяцца, і што яны там хочуць? А вось Міна Бенцыёнаўна з другога пад'езду, тая, што ў съпісе жыхароў на першым паверсе пішацца, як Ніна Барысаўна, з Ізраілю пасылку атрымала. Там і футра новае, натуральнае, і хустка, і дзъве шапкі, і ўсялякага лёгкага адзеньня поўна. Але ў лісьце, прыкладзеным да пасылкі, сваякі пішуць, што ўсё ў іх надта дарагое, і яны сабе ня вельмі шмат могуць дазволіць купіць... А яшчэ ў іх жанчын у войска забіраюць, хай Бог літуе, у казарме жыць, анучы мыць, з аўтамату страляць, мабыць, таксама змушаюць!.. Тут і так жывеш, як на вайне...

«Волга» закладае паварот налева, паўз кааператывны тэхнікум ды гарсавет, паўз кінаафішу на съцяне швальні, а цяпер і направа, на вуліцу Пушкіна, тут яшчэ сёньня ты ня быў. За металёвой агароджай праплывае гарадзел унутраных справаў, наўрад ці твае спадарожнікі падпарафкоўваюцца якраз гэтаму кіраўніцтву, яны з іншага ведамства. На рагу, за міліцыйскай управай, туліцца аднапавярховы, з ружовымым тынкам, старэнкі «ОВИР», цяпер ты скапіў вокам на шыльдзе той дзіўны скарат ОУЗВМН — ці не адсюль прыйшоў табе сёньня раніцай ліст, падпісаны інспектарам Калтунцом, які два тыдні перад тым ляжаў на галоўпошце, проста пад Мурам, чакаючы, пакуль «па меры назапашваньня» зьбярэцца поўны кантэйнер карэспандэнцыі ў Заходні сектар.

Леваруч прамільгнула абкладзеная съветлай пліткаю сумнёўна прэстыжная пятнаццатая школа, тут, — калісьці пісала Вульляна — вучыцца Ілько. Ты ня бачыў пляменьніка немаведама колькі, ён ужо ў трэцім ці, можа, і ў чацвертым класе. Застаецца адно спадзявацца, што яму падыйдуць джынсы, купленыя сёньня ўраныні амаль наўсълеп, ты так і сказаў прадавачы: «На дзесяцігадовага хлопчыка». Высокі ён або нізенькі, ты ведаць ужо ня мог. А некалі, за часамі адзінага гораду, ты меў звычку прывозіць пляменьніку саколкі з малюнкам на грудзях — з Афінаў і Прагі, з Берліну й Бону. Тады ты ўвесь час меў хлопца перад вачыма, дык і праблемаў з памерам не ўзынікала.

Некалі ты й горад свой заўсёды меў перад вачыма, увесь у цэласці, ён быў сувымерны табе, а ты — яму, які пакідаў, такі і сустракаў, ты шчыра хацеў быць песьняром гэтага краю, гэтага гораду, даволі безаблічнага, даволі абыякавага, ды ўсё ж роднага, свайго, якому выбачаеш ўсё толькі з прычыны вашае параднёнасці. Ты намагаўся пісаць пра яго вершы й прозу, атрымлівалася ня надта, магчыма таму, што асабліва не было пра што пісаць. Дробныя тэмы й драбнюткі варыяцыі на іх. Потым ты напісаў колькі п'есаў, у якіх наогул не было рэальнага антуражу — і табе ўдалося. Тыя п'есы пераклалі, паставілі, і далей ты пісаў ужо толькі так — выдумляючы съвет з ягонымі дэталямі, драбніцамі, засяляючы яго таксама прыдуманымі, штучнымі персанажамі. Стварыць уяўны съвет выявілася лягчэй, чым даваць рады съвету рэальному.

Праваруч, у атачэнні ялінак, ядлоўцу і яшчэ нейкай хваёвай зеляніны — кіраўніцтва лясоў. Ці — лясамі, хто яго ведае, як правільна. Ці можа гаспадаркі,

таксама лясной. Бо Роўненшчына — край лясны, як, дарэчы, і Валынь, куды ты сёньня раніцой меўся запрасіць Ізабелу і Маўльвюрфа ў грыбы. Колькі ж гэта часу прамінула з таго сонечна-туманьлівага ранку, калі, здаецца, нішто не вешчавала... Вось і зноў літаратуршчына паперла з цябе, пісьменьнік Эцірван...

Леваруч, у глыбіні вулачкі з ніцаю вярбою сядзе ходніку — гатэль «Mір», абнесены калючым дротам. Відаць, прайду апавядаюць, што ў гэтых гатэль, што навісае над Муром сваімі дзеяцьцю паверхамі, ня селяць нікога, апрача супрацоўнікаў органаў, пераважна прыезджых з Кіеву, і што яны, гэтых супрацоўнікі, вядуць з гатэлю назіраньне й праслушоўванье Заходняга сектару. А вунь, наперадзе, ужо і выгін Муру, а пад ім постаці ў накідках колеру хакі. Яны бачаць вашае аўто і адступаюць пад самы Мур, на крок назад, ківаюць Самчуку, які прыгамоўвае і, прачыніўши дзъверцы, пра нешта перамаўляецца. У гэтых час Мікола Іванавіч адкручвае правае вакенца і выкідае недапалак, які ўжо даўно затушыў, але трymаў у далоні, бо ў «Волзе» няма папяльнічкі. Ты свой бычок праста непрыкметна прытаптаў на гумовым дыванку пад ногамі. Некультурна, але хіба ты вінаваты, што няма папяльнічкі. Цікава, учыніў бы ты такое там, у сябе, па той бок Муру? Ці ўжо тутэйшая атмасфера так на цябе паўплывала?.. Шлойма падумаў, што на гэтае пытаньне ня можа адказаць съцвяджальна.

Самчук зачыніў дзъверцы, газануў і, павольна заварочваючы налева, пад'ехаў уздоўж Муру да сходаў перад адчыненымі наросцямі дзяўярыма Дому палітычнай работы. Тут ты быў сёньня, недзе ў абед. Кола замкнулася.

III

Хоць да вечару было яшчэ далёка, хол Дому палітычнай работы сівяціўся ўсімі сваімі лямпамі й ліхтарамі. Парты, за якімі сёньня ўдзень сядзелі пісьменьнікі, ужо былі ў трох паверхі складзеныя адна на адну пад глухой сыцяною, а вызваленую прастору запаўняла публіка. Апранутыя ў аднолькавыя гарнітуры-двойкі, кантралёры правяяралі ў дзяўярах наяўнасць запрашэння. Шлойму і ягоны почат яны прапусцілі бесперашкодна, прычым шматзначна пераглянуліся. З глыбіні холу ім насустрач зьявіўся Трахім Зубчук, адказны сакратар і старшыня Ровенскага аддзялення Саюзу пісьменьнікаў СРУ. Са змушана-шчырай усьмешкай ён рухам рукі, не працягваючы яе, запрасіў Шлойму ісьці за ім. («Нібы заразнага...», — прамільгнула думка.) Самчук і Мікола Іванавіч адразу ж адсталі, быццам растаўшы ўнатоўпе. Аднак іхня позіркі на сваёй патыліцы Шлойма адчуваў бесперастанку цягам усяго вечару.

Зубчук, па-ранейшаму ўсьміхаючыся, правёў пісьменьніка Эцірвана ня надта доўгім бочным калідорам да Актавай залы («Цікава, што ж гэта за акты тут адбываюцца?» — сам сабе гмыкнуў Шлойма) — высокая й прасторнае памяшканье, досыць слаба асьветленае люмінесцэнтнымі лямпамі, было амаль цалкам запоўненае працоўнымі. Аб тым, што гэта сапрауды працоўнія, сіведчылі ордэнскія калодачкі на левай грудзіне ў многіх з іх, а таксама стан іхняга адзенія — зъяжалага ў шафах і куфрах, а сёньня проста вынятага й распраўленага, праз што складкі ў месцах згінаў на нагавіцах і пінжаках былі вельмі прыкметнымі. Некаторыя з гэтых гарнітуроў, відаць, перад апрананнем нейкі час адвісалі на прыслонках крэслай і більцах ложкаў, ад чаго складкі сяк-так распрасталіся. Між тым, у пінжакі й нагавіцы былі апранутыя толькі мужчыны, а рэдкія жанчыны —

прыкладна $\frac{1}{10}$ сьпісу прысутных — былі прыбраныя трохі больш ахайна і маляўніча, прычым кожная чацвертая з іх замест дзелавога гарнітуру (спадніца, жакет і белая блузка, аздобленая карункавым каўняром-жабо) нават мела на сабе шыкоўную сукню сіняга, зялёнаага або чырвонага колеру.

Пытаныне першае: колькі ўсяго жанчын у зале было ў сукенках, калі вядома, што агульная колькасць удзельнікаў адкрытага паседжанья абкаму складала 640 чалавек, а адна з жанчын, даярка-звевеньнявая з вёскі Старое Сяло Ракітнянскага раёну Кібукеўіч Вульляна Восіпаўна, мела на сабе брунатны плюшавы пінжачок і чорную хустку ў ружачкі? (Задачу можна развязаць у трох розных спосабах.) **Пытаныне другое:** колькі мужчынаў было ў пінжаках, калі ўсяго адзін прысутны мужчына (апрача Шлоймы, які апрануў ураныні джынсоўку) меў на сабе яркі сіні швэдэр з кантраснымі малінавымі рукавамі?

— Што гэта за сход? — Шлойма як мага сур'ёзней паглядзеў на Зубчука.

— А вам што, дагэтуль не сказалі? Зараз павінна адбыцца разгорнутае аблмеркаванье вашиха раману.

Раман «Мур» Шлойма, прытаміўшыся ад драматургіі, напісаў на пачатку мінулага году, і львоўскае выдавецтва «Касталія» неўзабаве выпусліла яго эксперыментальным накладам адна тысяча асобнікаў. Але сярод чытацкай грамадскасці ЗУР (гэта значыць — Львову і прадмесціяў) кніжка асаблівага посьпеху ня мела, хоць і атрымала колькі прыхільных рэцензіяў. А ў некалькіх кнігарнях Заходняга Роўна і наагул было прададзена асобнікаў пятнаццаць-дваццаць, у выніку чаго на першым накладзе ўсё й скончылася. А тут раптам маеш — разгорнутае аблмеркаванье.

— Гэта значыць — удзельнікі гэтага аблмеркаванья прачыталі мой раман? — Шлойма ня даў веры, такога проста не магло быць.

Зубчук дыпламатычна вытрымаў насыцярожаную пярэрву і ўзважана працягваў:

— Ну-у, можа і ня ўсе... Але той-сёй, я думаю, пэўная частка, прачыталі. Прынамсі прачыталі ўсе, каму належыць... у чые абавязкі гэта ўваходзіць... — Было відаць, што закранутая Шлоймам тэма была для Зубчука, далікатна кажучы, не зусім прыемнай, і нават балючай. Таму Эцірван вырашыў, што ведае ўжо дастаткова, і ўсе іншыя пытаныні будзе трывалы пры сабе да больш зручнага моманту, якога, між іншым, так і не надарылася.

Прайшоўшы пад аблітай фанераю съцянай праз усю залу да першага раду і першага-другога крэслаў у ім, Зубчук з Шлоймаю спыніліся. «Першы рад, першае месца...» — Шлойма сам сабе ўсьміхнуўся: якраз на гэтым месцы ён любіў паседжваць у Вольным тэатры падчас рэпетыцыяў, што праводзіў Маўльвюрф. Шлойма не належалі да празьмерна ўніклівых аўтараў, але некалькі прагонаў наведаў — ці бачыць рэжысёр падзеі ў тэксце ягонае п'есы так, як бачыць іх ён, Эцірван. Вядома ж, рэжысёр бачыў ўсё цалкам іначай, ён выскокваў на сцэну, імгненна пераўласабляючыся, дэманстраў акторам, якія вобразы яны насамрэч павінны ў гэты час ствараць, злаваўся, сварыўся, рагатаў, абзываў актораў рознымі словамі і колькі разоў нават даволі востра (хоць і па-нямецку) выказаўся пра аўтара п'есы, над якой працаваў.

Шлойма павярнуўся тварам да залы і паглядзеў углыб. І яму ўмомант усё зрабілася зразумелым. Залу запаўнялі ня толькі працоўныя. Вунь, у чацвертым-пятым радзе, зусім недалёка, сядзеў таксіст у тэнісцы і з падбітym вокам. Адразу за ім, прытуліўшы да сябе старэнкага шэрага пудзеля, у бок сцэны пазіраў з-пад броваў пенсіянер, што гуляў сёньня ў

парку. Тройца «рабацягай» у зашмальцеваных пінжаках пра нешта перамаўлялася праста ў сярэдзіне залы, недзе на роўні дванаццатага раду. А вунь сястра Вульляна, Мікола ды Ілько ў брунатным школьнім гарнітурчыку прабіраюцца на свае месцы, прамінаючы ў вузкім дзявятым радзе пенсіянера І. Б. Бляшанага, які нахабна прыйшоў на такі ўрачысты сход з плеерам (прадбачліва зьняўшы перад кантролёрамі ў дзьевярах навушнікі) і цяпер павольна хітаў галавою ў тakt аднаму яму чутнай музыкі. За некалькі крэслаў ад яго штосьці шукаў у кішэнях пінжака, напэўна, акуляры, Пятро Сыцепанідавіч Дабрамолец. Праходзячы паўз сынам знакамітай пісьменніцы, Вульляна, азірнуўшыся, сустрэлася позіркам з братам і хутка прымружыла адно вока — амаль падміргнула. Недзе мусіла быць і маці, і Вобля з дачкою, і мытнік, які памяняў сто марак паводле выгоднага курсу, і — хто яшчэ патрапіў у лік 640 асобаў, якія маглі сесьці ў Актавай зале, а яшчэ чалавек 25-26 маглі, нікому не замінаючы, стаяць каля дзьевяраў у праходах, што яны і рабілі.

Над сцэнаю, праста ў зале съязціўся велічэзны транспарант з электрычных лямпачак: «Пазор і ганьба адступніку Эцірвану!» Некалькі лямпачак не гарэлі, у прыватнасці, слова «пазор» выглядала, як «пазог», а «ганьба», як «іаньба». У глыбіні сцэны, якраз над сталом презідіуму, з столі апускаўся нейкі незразумелы прыстасон — дзіве вялікія металёвыя паўкулі, да якіх былі прымацаваныя металёвыя, гумовыя й пластыковыя кабелі й трубкі.

Зубчук з другой спробы перахапіў запытальны позірк пісьменніка Эцірвана і, на хвілю задумайшыся, вырашыў, што мусіць неяк пракаментаваць дзіўную спаруду пад столълю.

— Гэта Дэ У Пэ А, — патлумачыў ён скорагаворкаю. — Сакрэтная распрацоўка нашага радыёзаводу. Я ня маю права расказваць, але ж вы ўжо амаль свой («Нішто сабе!» — прыгаломшана адзначыў Шлойма), таму ведайце, што «Д.У.П.А» расшыфроўваецца, як «Думальна-уніфікаўальны промневы агрэгат». Выпраменьваньне, якое ідзе ад яго, робіць думку калектыву аднолькавай. Над гэтай вынаходкаю біліся найлепшыя фізікі і біёлагі ўсёй Украіны... Сацыялістычнай Украіны, як вы разумееце. Покуль што выпушчаны два эксперыментальныя ўзоры — адзін вісіць перад намі, а другі забралі ў Кіеў, здаецца, у Вярхоўную Раду. Але на гэтую сакрэтную распрацоўку радыёзаводу ўжо ёсьць, я чую, куча замоваў — з Рәсей, з Беларусі, з іншых госу... дзяржаў СНГ. Дарэчы, аперацыю па вашым затрыманыні... гэта значыць — па вашым залучэньні да супрацоўніцтва бюро абкаму таксама зьдзяйсьняла пад уз্দзеяннем «Д.У.П.А». І, як бачыце, усё прайшло адносна ўдала, ці ня так?.. — Ён адмысловая скончыў на запытальнай фразе і зазірнуў Шлойму ў очы. Шлойма вырашыў, што мае права не адказваць. Ды Зубчук ня вельмі й прагнену гэтага, бо праз некалькі секундаў, ціхенька падняўшыся бочнымі сходамі на сцэну, нырцануў налева, за кулісы. Шлойма ўбачыў, як ён, па-ранейшаму прыгінаючыся, крадком, пайшоў у глыбіню сцэны.

У гэтую хвілю нешта дзесьці бразнула, прыстасон пад столълю лёгенька, амаль па-камарынаму зазірвіней і на сцэну, да стала презідіуму, з-за кулісаў пад воплескі зале пацягнуліся кіраўнікі гораду і вобласці. Яны марудліва ішлі адзін за адным, гужам, воплескі ўсё нарасталі, аж пакуль не перарацьлі ў суцэльны шум, пагрозілівае шамаценьне крылаў тысячы або, найменей, паўтысячы кожаноў, а кіраўніцтва ў два шэрагі, паводле нейкага свайго ранжыру, пасела ўздоўж стала, і старшыня, не сядавучы, паправіў

мікрофон і заспакойлівым жэстам падняў руку. Воплескі апалі, як спыняеца раптоўны летні дождж.

— Пачынаем!.. — гук ад мікрофону водгульна разъляцеўся па прыціхлай зале. — Пачынаем пасяджэн্�не пазачарговага адкрытага пленуму абкаму Камуністычнай партыі СРУ! Яно будзе прысьвечанае выкрыццю й асуджэнню адступніка... (старшыня зазірнуў у паперку, якую трymаў двума пальцамі) — Эцірвана Шлоймы Васілевіча... пісьменьnika, жыхара Заходняга, акупаванага сектару гораду Ровно. Слова для дакладу мае... першы сакратар абкаму КП СРУ таварыш Манасенка!!!

Папярэдня бурныя воплескі парадаўнаўча з тым шквалам, што страсянуў залу, цяпер здаваліся нясымелым пошаптам. Першы сакратар падняўся з-за стала, дзе сыціпла сядзей сярод таварышаў, і накіраваўся да трывуны з гербам. Зараз можна было разгледзець, што таварыш Манасенка мае добры адкрыты твар старога працаўніка з складачкамі-зморшчынкамі ў кутках вуснаў. Ягоны бездакорны шэры гарнітур ідэальна аблягаў постаць, гальштук яму выключна пасаваў, а кашуля цешыла вока съляпучай сънежнасцю. Стайшы за трывуну, таварыш Манасенка непрыкметным рухам абцягнуў рукавы, у якіх бліснулі маленечкія залатыя запінкі, і паклаў перад сабою тэкст дакладу на некалькіх аркушах съляпуча-белай паперы. Ён вытрымаў пярэзву, ня доўгую і не закароткую, якраз такую, як трэба, і, мудра й хітравата прымружыўшыся, зірнуў у залу. Публіка съцішана й зачаравана глядзела на яго ўсімі сваімі вачымі. Пісьменьник Шлойма Эцірван, крайні ў першым радзе, паклаў пад крэсла тэчку з рукапісам С. Дабрамолец, закінуў нага на нагу і неспадзянава для сябе ўцягнуў галаву ў плечы.

СКАРОЧАНЯ СТЭНАГРАМА АДКРЫТАГА ПАЗАЧАРГОВАГА ПЛЕНУМУ РОВЕНСКАГА АБЛАСНОГА КАМИТЭТУ КАМУНІСТЫЧНай ПАРТЫІ СРУ З УДЗЕЛАМ ПРАДСТАЎНІКОЎ ПРАЦОЎНЫХ І ПРАГРЭСІЙНАЙ ІНТЭЛІГЕНЦЫІ ГОРАДУ І ВОБЛАСЬЦІ. 17 ВЕРАСЬНЯ 200* ГОДУ.

Пленум адкрыўся дакладам першага сакратара Ровенскага абласнога камітэту КП СРУ, члена ЦК КП СРУ таварыша Манасенкі Тараса Панасавіча. «Павінны асабліва адзначыць, — падкрэсліў ужо ў першых радках свайго дакладу тав. Манасенка, — што апошнім часам, нягледзячы на посьпехі ў эканамічным разьвіцці вёскі, істотнае паляпшэнне забесьпячэння праектамі абласнога цэнтра ды кроکі насустроч у нармалізацыі адносін паміж Сацыялістычнай Рэспублікай Украіны і ЗУР, да якіх з поўным правам можна аднесці і нядаўніе набыцьцё кампьютарнага тамографу для Ровенскага лекава-санітарнага ўпраўленія, з боку пэўных колаў Заходняй Украіны, і, у прыватнасці, акупаванага Заходняга сектару гораду Ровно робяцца незразумелыя, а часам і адкрыта правакацыйныя кроکі ў зусім працілеглым напрамку. Яскравым сьведчаньнем гэтага было зьяўленыне ў мінулым годзе ў адным з рэакцыйных львоўскіх выдавецтваў кнігі аўтарства Шлоймы Эцірвана «Мур». Гэты, з дазволу сказаць «раман» аж пырскае злосцю й домысламі, накіраванымі на зынішчэнне атмасфери стабільнасці й дабрасуседзства, дасягнутай паміж дзяўюма суседнімі дзяржавамі. (Выгукі «Ганьба!», агульнае абурэнне ў зале.) Таму сёньня ўсе мы павінны з усёй адказнасцю сказаць нашае рашучае «не» падобным варожым праявам і спробам зьвесці на нішто тыя спробы нармалізацыі нашых адносін, якія бяспрэчна і катэгарычна застаюцца нашай унутранай справаю, роўна як і права чалавека ды свобода слова, пра якую так многа любяць балбатаць псеўдаабаронцы правоў чалавека з Захаду, адначасова

наўмысна не заўважаючы ў сябе пад носам грубага ігнараванья правоў працоўнага народу... — зазначыў далей тав. Т. П. Манасенка. — Мы, працоўныя сацыялістычнага Ровно, павінны з усёй адказнасьцю даць годны гнеўны адпор любым спробам забіць клін паміж дзіявіма часткамі разьдзеленага ўкраінскага народу. Такім, як Эцірван, і іхнім опусам знойдзеца належнае месца на съметніку гісторыі, якая, як вядома, усіх рассудзіць і дасьць кожнаму належную ацэнку ў адпаведнасьці з справядлівымі законамі дыялектыкі і матэрыялізму. Эцірваны прыходзяць і сыходзяць, а народ Сацыялістычнай Украіны, які будзе сваё съветлае будучае, гэты народ — вечны!» — такімі словамі завяршыў свой даклад першы сакратар абласнога камітэту КП СРУ. Даклад неаднаразова перарываўся і суправаджайся бурнымі воплескамі аўдыторыі, воклічамі адабрэньня і поўнай падтрымкі.

Думкі, выказаныя ў дакладзе тав. Т. П. Манасенкі, працягнуў і разьвіў у сваім выступе Праўчук Мікола Паўлавіч, сакратар абкаму КП СРУ па ідэалагічных пытаньнях, кандыдат філасофскіх навук. Ён, у прыватнасьці, сказаў: «Сёньняшні дзень нясе нам нямала выпрабаваньняў, у першую чаргу ў галінах эканомікі, умацаваньня і разьвіцця народнагаспадарчага комплексу, павышэння якасці забесьпячэння працоўных прадуктамі і таварамі першай неабходнасьці, скарачэння тэрмінаў жыльлёвага і працьвасловага будаўніцтва. Па выніках трэцяга кварталу гэтага году Ровенская вобласць павінна ўпэўнена ўвайсьці ў дваццатку вядучых эканамічных рэгіёнаў СРУ. На жаль, у гэты складаны час не абходзіцца і бяз пэўных эксплескаў, у прыватнасьці, на фронце ідэалагічным. Так, напрыклад, апошнім часам у абласным цэнтры і шэрагу райцэнтраў вобласці нязначная колькасць несьвядомых грамадзянаў, пераважна з ліку моладзі і нясталай інтэлігенцыі, трапіўшы пад уплыў опусаў Эцірвана і яму падобных «літаратараў», страчаюць стваральны энтузіазм і натхненность, пачынаюць ставіць пад сумнёў шэраг нашых дасягненняў, заражаютца хваробаю нездаровага скептыцызму. Таму мы ўсе павінны яшчэ больш працаваць у напрамку самага стараннага данясення нашых ідэалагічных нормаў і патрабаваньняў да кожнага равнянчаніна, грунтоўна працоўваючы на партыйных сходах і сходах працоўных калектываў матэрыялы апошняга партыйнага з'езду, тэатральна-метадычныя працы кіраунікоў партыі і ўраду і, у прыватнасьці, — книгу Т. П. Манасенкі «Ровеншчына: шлях у будучыню», у якой у съціслым, сканцэнтраваным выглядзе выкладзеныя планы і накрэсьлены шляхі нашага далейшага поступу, шляхі да працьвітанаўства нашага старажытнага палескага краю».

Кібукевіч Вульляна Восіпаўна, даярка-зьвеньнявая калгасу ім. Джамбула, в. Старое Сяло Ракітнянскага раёну пачала свой выступ словамі: «Я — маці. У мяне падрастаете чацьвёра дзяцей — два хлопчыкі і дзьве дзяўчынкі. І таму мне страшна нават падумаць, што калісьці ім у руکі могуць патрапіць опусы псеўдапісменьніка Эцірвана з Заходняга сектару гораду Ровно. Такія кнігі могуць несьці толькі зло, сеяць варожасць, распальваць паміж людзей найстрашнейшыя адносіны, поўныя злосці і крывавага чалавеканенавісніцтва. Я не чытала гэтых кніг, але заклікаю ўсіх прысутных зрабіць усё магчымае, усё, што ў іхніх сілах, каб абараніць маладое пакаленіне ад «шэдэўраў» падобнага роду. Апісаныя ў такіх кнігах прыдуманыя падзеі, скрыўленыя адносіны паміж людзьмі нічому добраому ня вучаць. Яны толькі штурхаюць чалавека на сълізкую съежку лёгкай нажывы, на шлях выраджэння і поўнай дэградацыі асобы. Ды Эцірваны лютуюць

марна, і марныя іхнія вартыя жалю спробы пасяець паміж намі зерне варожасці — народ Сацыялістычнай Украіны ўпэўнена пракладае шлях у съветлую будучыню. Як кажуць мудрыя людзі, сабака брэша, вецер носіць, а нам сваё рабіць, як пісаў паэт працоўных і прыгнечаных Максім Тадзеевіч Рыльскі...» — такімі словамі закончыла свой выступ даярка-звенінавая В. В. Кібукеўіч.

Янтароў-Берштэйн Самойла Аўрамавіч, выкладчык кафедры прыкладнай астрономіі *Ровенскага інстытуту інжынераў воднай гаспадаркі*, адзначыў, што прагрэсіўная працоўная інтэлігенцыя абласнога цэнтра адзінадушна падтрымлівае барацьбу з амаральными праявамі ў сучаснай літаратуры. «Раман Эцірвана «Мур» — гэта выклік усім нам, гэта аплявуха, гэта плявок у саме съвятое. Эцірван зрабіў прадметам свайго раману наш горад, адлюстраваўшы яго ў скрыўленым і зынявеченым выглядзе, надзеўшы сабе на вочы самыя чорныя акуляры. Але што яшчэ горш — ён намагаецца такія самыя акуляры надзець і чытчу, прымусіць яго глядзець на родны горад яго, Эцірванавымі вачыма. Эцірван — бязбацькавіч, які выліў вядро памыяў на саме съвятое, што ёсьць у сэрцы *равянчаніна*, на родны горад. А гэта наш горад, горад ардэнаносны, горад, авеяны легендамі партызанскіх часоў, горад, які нават у разъдзеленым стане, па віне агрэсіўных колаў Захаду, застаецца горадам творцаў і працаўнікоў, горадам моладзі і студэнтаў, горадам вясны. Эцірван жа намаляваў яго горадам бруду і распусты. Што ж, кожны бачыць тое, чаго варты сам. І тая яго вартая жалю книжачка ўпадзе пылам на съметнік, куды яе вынесуць будучыя пакаленіні *равянчан*. Бяз съледу кане ў мінулае, як і вартыя жалю намаганыні некаторых псеўдадзеячаў прадаць наш горад агулам і ў раздроб заходнім уранавым магнатам ды іншым грашовым мяхам за вартую жалю жменьку даляраў-срэбранікаў...»

Васькевіч Васіль Васілевіч, сълесар-наладнік гарачага сялітравага цэху вытворчага аб'яднання «Азот», дэлегат XXXI з'езду КП СРУ: «У час рабочых пасяджэнняў апошняга партыйнага з'езду ў Кіеве шмат гаварылася пра той уплыў, які намагаюцца закараніць, узмацніць і замацаваць «панове» з Заходнім Украінам на тэрыторыі Украіны сацыялістычнай. Гвалтоўна разъдзелены ўкраінскі народ прагне новага ўзьяднання, новага Пераяслава. Але ня ўсе на Захадзе хочуць гэтага ўзьяднання. Знаходзяцца там і «дзеячы», якія яго панічна баяцца, прадаўшыся з вантрабамі і бебахамі фінансавым магнатам Уол-Стрыту. Якраз да такіх «дзеячаў» і належыць «пісьменнік» Шлойма Эцірван, які, нарадзіўшыся ў нашым горадзе, выгадаваны на хлебе, што вырасцілі працаўнікі *Ровенічыны*, ня проста пайшоў на амаральны ўчынак, а дасягнуў глыбіні амаральнасці, нашкрабаўшы й выдаўшы сваю кнігу «Мур». Эцірван зрабіў горш за свіньню. Ён у сапраўдным і пераносным значэнні гэтых словаў нагадзіў там, дзе ёсьць і жыве, у родных съценах, у родным горадзе. Яго опус недарэмана забаронены да распаўсюджвання ў *Ровно* і на ўсёй тэрыторыі СРУ. Гэтая кніга злачынная, а злачынныя кнігі, таксама, як і саміх злачынцаў, трэба ізаляваць ад грамадства, каб яны не прынесуць яму яшчэ большай шкоды...»

Зубчук Трахім Дарміонтавіч, адказны сакратар і старшыня *Ровенскага аддзялення Саюзу пісьменнікаў СРУ* ў сваім выступе адзначыў, што задачай літаратара ў наш час павінна быць няспынная, бесперастанная барацьба за мір, чаго абсолютна не відаць у творах гэтак званага пісьменніка Ш. Эцірвана, што пражывае ў Заходнім сектары г. *Ровно*. Яго раннія вершы і п'есы стваралі памылковае ўражанье, нібыта ў літаратуру прый-

шоў новы, арыгінальны аўтар з уласным стылем, уласным голасам. Але паступова гэтае ўражанье зьмянілася іншым — у літаратуру прыйшоў прафесійны паклённік, цынічны зьневажальнік найсвяцейшых для нашага чалавека паняццяў. Яго сапраўднае хікае зъяўрынае аблічча мы здолелі разгледзець толькі пасыля гвалтоўнага разьдзелу нашага гораду. Атабарыўшыся ў Заходнім, акупаваным сектары, Эцірван як быццам знарок прыкмячае ў нашым жыцці толькі прыкрыя, нявартыя адлюстравання моманты і атрымлівае асалоду, фіксуючы іх на старонках сваіх пісаньняў і па-вычварэнску смакуючы іх. Ён таксама рабіць псеўдафіласофскія абагульненіні, хітра перасмыкаючы этычныя паняцці і жанглюючы маральнымі каштоўнасцямі, апываючы прывідныя свабоды буржуазнага грамадства, якое насамрэч ёсьць толькі эфемернымі міражамі, створанымі прадажнымі пісакамі-кухарчукамі на ідэалагічнай кухні дзядзькі Сэма. Таму задачай кожнага члена абноўленага Саюзу пісьменнікаў СРУ ёсьць стварэнне такіх вершаў, раманаў і аповесьцяў, якія былі б вартай водпаведзю пісаньням Эцірвана і падобных да яго дзялкоў ад літаратуры, якія пераканаўчы і аргументавана даводзілі б чытчу перавагі сацыялістычнага ладу жыцця над капіталістычнымі псеўдакаштоўнасцямі накшталт «свабоднага прадпрымальніцтва» і «свабоды сексу». У бітве за чытчу нам, пісьменнікам *Ровеншчыны*, няма куды адступаць. Але ў гэтай бітве мы абавязкова пераможам, бо на нашым баку праўда, а яна, як вядома, — зарука перамогі.

Камсамолец Алеś Фіялка (Баранюк), студэнт педагогічнай вучэльні, паэт-пачатковец сказаў з трывуны партыйнага пленуму: «Сёньня я цалкам выпадкова пазнаёміўся з Шломам Эцірванам асабіста. Ня буду хаваць, што дагэтуль я памылкова знаходзіўся пад уражаньнем ягонай ранейшай творчасці і нават часта прапагандаваў яе ў асяроддзі сваіх аднагодкаў, што зараз мушу прызнаць прыкрай і недапушчальны памылкай. Аднак пасыля таго, як старэйшыя таварышы растлумачылі мне згубную небясьпеку такога знаёмства і такога стаўлення да творчасці Ш.-Эцірвана, я стварыў верш, які хацеў бы зараз зачытаць з гэтай высокай трывуны. Эліграфам да гэтага свайго вершу я ўзяў паэтычныя радкі вядомага расейскага паэта «Моцарт отечества не выбиraет», якія гранічна яскрава адлюстроўваюць падзею, якую я хацеў выказаць у сваім вершы:

Ми, молоді, ми думали — ви Моцарт.
Ми, молоды, ми думали — ви можете.
Ми думали про вас, що ви...
А ви...
Тепер дивуюсь я — як ваш холодний мозок
Не витече кризь вуха з головы?

(Воплескі ў зале.)

Выступам маладога паэта закончылася афіцыйная частка адкрытага пленума абласнога камітэту КП СРУ.

III

«Наогул, мазгі, каб выцечы з галавы, ды яшчэ і праз вуха, мусіць быць гарачымі, растопленымі», — у думках адзначыў Шлома, ужо краем вуха даслухоўваючы выступ маладога паэта і перапаўняючыся да яго сумесцю двух пачуццяў — агіды і сімпатыі. — «Далёка пойдзе, курвін сын, калі за пару гадзінай і вершык скляпаў, і арыентацыю памяняў!..» У гэты час Самчук,

які зъявіўся з бакавых дзьвярэй зусім побач з першым радам, аднымі толькі вачыма выразна паказаў пісьменніку, што трэба ісьці за ім, і без ніякіх фокусаў...

Наўздагон яму пралунала абвестка, якую, схіліўшыся да мікрофону на стапе прэзідыуму, зрабіў старшыня сходу: «Просьба не разыходзіцца! Зарааз аб'яўляеца перапынак на дзесяць-пятнаццаць хвілінаў, пад час якога вы можаце наведаць буфет на другім паверсе, дзе ў продаж паступіла вада «Пепсі-кола—Байкал» вытворчасці Здалбунайскай фабрыкі продтавараў. Па запрашэннях вы можаце атаварыцца з разыліку адзін літр на чалавека. Потым просім усіх вярнуцца ў залу. Другім аддзяленнем нашага пасяджэння будзе ўрачысты канцэрт, на якім перад вамі выступіць капэла съляпых бандурыстаў музычна-педагагічнага факультэту Ровенскага педінстытуту, танцевальны ансамбль «Дзецы Чарнобылю» гарадскога палацу піянераў, вакальны квартэт съпевакоў-салісташтабаў абласнога ўпраўлення культуры ды іншыя творчыя калектывы абласнога цэнтра. Пасыля заканчэння канцэрту будзе прынятая калектыўная рэзалюцыя нашага пленума, галасаваныне будзе праводзіцца запрашэннямі, паколькі тут сярод нас ёсьць нямала беспартыйных, якія ня могуць галасаваць партбілетамі. Таму асаблівая просьба — быць уважлівымі і не губляць запрашэнняў!»

Тэчка з рукапісам Сыцепаніды Дабрамол рабілася чым далей, тым цяжэйшай. Эцірван перакінуў яе з рукі ў руку. Што ж за шэдэўр выседзела старая? Добра, пазней зазірну. Шлойма ўзяў тэчку пад паху і прыціснуў локцем да рабра. Хацелася зрабіць хоць адну зацяжку, але спыніцца на перакур не выглядала магчымым. Яго праважаты шпарка ішоў наперадзе па паркетным калідоры і зредку азіраўся.

«Стэ-э-эпам! Стэ-эпам! Йшлі ў бой салда-а-ати!» — раўнушу у нейкім з бочных пакояў жаночы хор. Дзінве цыцкастыя харысткі ў вышыванках і доўгіх чорных спадніцах, перамаўляючыся, прабеглі калідорам, прамінуўшы Самчука і Эцірвана, і зынклі за жоўтымі паліраванымі дзьвярыма. Бясконцая чырвона-зялёная дывановая дарожка вяла Шлойму ў невядомыя нетры Дому палітработы.

III

А Дом палітычнай работы выявіўся ня проста вялікім, а ў сваёй унутранай прасторы амаль бязьмежным, што чалавека з вышэйшай тэхнічнай адукцыяй, пэўна, падштурхнула б да думкі пра існаваныне чацьвертага вымярэння. Насамрэч жа недзе ў глыбінях сваіх, пасыля шэррагу съляпых безваконных галерэй ён непрыкметна пераходзіў у памяшканье ўласна абкаму, якое было нашмат большае, прынамсі звонку. Нарэшце пасыля спускаў і пад'ёмаў шматлікімі сходамі, пакрытымі чырвона-зялёнімі і зялёнчырвонымі дывановымі дарожкамі, якіх Шлойма ўжо ня здолеў палічыць, збыўшыся паміж пятым і шостым лесьвічнымі пралётамі, яго праз прыгожыя разьблёныя дзьверы завялі ў вялізны пакой з цёмна-вішнёвымі аксамітавымі шторамі на вокнах, ад якіх ажно да падлогі зъмяліся залацістыя кутасы. У глыбіні пакою, каля апошняга вакна, блакітна сівяціўся экран камп'ютару, і мужчынская постаць, схіліўшыся, чаравала над клавіатурой. Але бліжэй да цэнтра пакою, каля круглага разьблёнага століка, застаўленага ўсялякімі прысмакамі і напоямі, у зручным шырокім фатэлі-гайданцы, закінуўшы левую нагу на правую той знакамітай «чацьверкаю», праз якую немцы ў гады Другой сусветнай вайны беспамылкова вылічвалі ў сваім тыле амерыканскіх шпегаў, сядзеў сам першы сакратар абкаму КП СРУ Тарас Панасавіч Манасенка.

Паўзьверх гарнітуру на плечы першага сакратара быў накінуты ядвабавы ўсходні чугай, расшыты абмаляванымі золатам сінімі і чырвонымі перцамі.

«Падыдзіце сюды. Бліжэй, бліжэй!..» — уладна, хоць і няголосна загадаў таварыш Манасенка, і Шлойма, азірнуўшыся, зразумеў, што звязратаюцца якраз да яго і звязратаюцца на «вы». Ніхто з ягоных спадарожнікаў не пераступіў парогу, застаўшыся за дэзвярыма. Хоць, апрача чалавека пры кампутары, нейкія дэзве ці трывосткі ўсё ж рухаліся па пакоі, але былі такімі шэрымі, непрыкметнымі і бясьцелымі, што больш выдавалі не на людзей, а на духаў. Дый разгледзеў іх у зацішным пайдзімроку было нялёгка. Лямпы дзённага сівяла скроўвалі свае стрыманыя промні пад столъ такім чынам, што ценяў пад нагамі не было. Замест іх на падлозе шырока ляжаў пад нагамі цудоўны мяккі кілім з густоўнымі ўзорамі, мабыць шалёна дарагі. Шлойма зачаравана апусьціў позірк на ўсходні лабірынт кашлатых лініяў, і той сам сабою склаўся ў мудрагелісты, але даволі чытэльны тэкст: «Участникам Дней украінскай культуры в Таджикистане» на долгую память с благодарностью от свободных трудаящихся предгорий Памира».

«Ды падыдзіце ж сюды, Шлойма Эцірван! Я да вас звязратаюся...» — Тон, якім прамаўляліся гэтыя слова, быў зусім не пагрозылівы, а капрызліва-нецярплівы. Шлойма зрабіў колькі кроکаў наперад і зноў спыніўся. У гэты час першы сакратар, гайдануўшыся мацней, схапіў са свайго зграбнага століка крышталёвую шклянку, а адзін з двух людзей-ценяў наліў яму колькі грамаў каньяку з прысадзістай пляшкі, папярэдне віртуозна выхапіўшы ту пляшку з чырвонай скрыначкі-футарала з надпісам «Хенесі», вядома, лацінскім літарамі. Пагойдваючыся з усё меншай амплітудаю, таварыш Манасенка адпіў з шклянкі, выкарыстоўваючы для гэтага самыя скрайнія кропкі разгойданьня — пярэднюю й заднюю. Пасля гэтага ён з усымешкаю сказаў Шлойму, нібыта дражнячыся:

— А вам сыпіртнога не нальем. Вам нельга...

— Абыйдуся... — Шлойма высілкам волі стрымаў у горле каўтальны рэфлекс. — Я яшчэ сёньня вып'ю. — Другога сказу ён, здаецца, так і ня вымавіў уголос, адно падумаў. Так, напіцца сёньня пасьля прэм'еры не зашкодзіць. Калі ты яшчэ туды патрапіш, на сваю прэм'еру. Бо дасюль справы ідуць крыху ня ўтым напрамку. Гэты іхні сход, абмеркаванье раману, гэтае ўсеагульнае ганьбаванье — падобна на тое, што ўсё яно рабілася нездарма.

— Так-так, усё рабілася нездарма... — прыгаломшыў яго таварыш першы сакратар, элегантна выгнуўшыся ў фатэлі і рукой у бялюткай манкеце, якая паказалася з шырокага рукава чугая, ухапіўшыса століка падсмажаную грэначку з сардзінкай. Хрумстнуўшы ёю, ён зноў з пераможнай усымешкаю паглядзеў на пісьменьніка Эцірвана. — Недарэмна мы правялі гэты сход. Па-першае, — вы нарэшце пачулі думку нашых працоўных, нашага простага народу пра ўсю вашу так званую пісаніну-крамзаніну. А гэта і ёсьць ваши чытачы. Но інакш — для каго вы пішаце? Таму што пісьменьнік павінен пісаць так, каб яго разумелі ўсе, — і бабуля на рынку, і кіроўца трапейбусу, і апошні п'яніца, а ня толькі тыя вучаныя-перавучаныя прафесары й акадэмікі з розных там інстытутаў. Па-другое, вы пераканаліся, што мы можам... ну, калі ня ўсё, дык даволі шмат. Па-трэцяе, — вы ўпэўніліся, што і ў нас тут існуе жыцьцё, функцыянуюць грамадскія і дзяржаўныя інстытуты. І што мы тут... што мы тут... мы тут гаспадары! На сваёй зямлі! Зразумелі вы ці не?

Астатнія слова таварыш першы сакратар ужо нярвова выгукнуў, рэзка хітнуўшыся ў сваёй гайданцы і выплюхнуўшы рэшту каньяку са шклянкі сабе

ў расхіл чугаю, на штрыфель дарагога пінжака. Адна з постацяў, бязгучна ўзынкшы ў яго з-за плячэй, адразу ж прамакнула пляму сурвэткай.

— Дык вось, мы нарэшце падышлі да галоўнага. Пара вам даведаца, дзеля чаго вы тут. — Таварыш першы сакратар, зноў гайдануўшыся, схапіў са століка тарталетку з грыбамі і бліскавічна ўкінуў яе сабе ў рот. Адначасна ён патрапіў паставіць на стол апарожненую шклянку, і тая самая (а можа, і іншая) безаблічная постаць напоўніла яе трохі болей, чым на траціну. Вы тут з надзвычай важнаю мэтай. Зараз вы атрымаецце прапанову, ад якой ня здолееце адмовіцца.

— Ніякіх прапановаў ад вас я не прыму. — Зразумеўшы, што гульню ён мусіць давесцьці да канца, Шлойма намагаўся непрыкметна дадаць у голас перакананасьці, як буфетніца далівае чвэрць шклянкі гарэлкі ў піва для камісіі з абласнога аддзелу гандлю. — І вы ня маеце права мяне тут затрымліваць. Няўко вы не разумееце, што заўтра ўвесь съвет даведаецца пра маё зынкненне?

— Якое зынкненне? — Таварыш Манасенка зноў ветліва заўсіміхаўся. — Вы што, зьбіраецеся кудысьці зынкнунь? Мы вам гэтага не дазволім. Вы, пісьменнік Эцірван, патрэбны нам жывы, здаровы і навідавоку. На людзях, перад тэлекамерамі і мікрофонамі, на першых старонках сусветна чытаных газетаў патрэбны вы нам...

— І навошта? — самому Шлойму ягонае пытаныне здалося цалкам лагічным.

— Дзеля вялікай справы. Дзеля такой вялікай справы, што вы і самі потым будзеце ёю ганарыцца. — Першы сакратар зноў глынуў каньяку і закусіў свежай аліўкаю. — А што да магчымасьці вашага зынкнення... Была ў нас такая думка. Але мы адмовіліся ад гэтага рашэння. Хоць маглі б... У нас тут куйказцы ёсьць, азербайджанцы з Нахічавані, на гарадскім рынку гандаль кветкамі кантралююць. Можна было б вас ім аддаць, яны б за вас добры выкуп атрымалі б. Або яшчэ былі варыянты. Вы нават не ўяўляеце, як шмат варыяントаў мы мелі адносна вас, пісьменнік Эцірван. Вас маглі вывезьці ды прыкапаць дзе-небудзь ува ўсходніх абласцях — на Жытоміршчыне, да прыкладу, або на Кіеўшчыне. Прычым, прыкапаць так, каб вас хутка знайшлі. Рука б, напрыклад, над зямлём тырчала. Або галава. «Як у белым сонцы пустыні», памятаеце?.. — Таварыш Манасенка зноў усыміхнуўся, ды гэтым разам штучна, адным толькі ротам. — Але мы маем на вас іншыя віды, даруйце мне гэтую кальку з мовы братняга расейскага народу.

— І якія яны, гэтыя варыянты? — Шлойма пракручваў у галаве варыянты магчымых адказаў на ягоныя прапановы: завезьці ў Заходніе Роўна бомбу, пачку ўлётак, камуністычную літаратуру, пачку даліраў для заходнеровенскіх сацыял-дэмакратаў... Хоць не, апошняя версія цалкам фантастычная — найверагодней, самі б заходнеровенскія сацыял-дэмакраты перадалі б пачак даліраў сюды, ва Усходні сектар. Тады — чаго ж яны могуць хацець?

— А хочам мы ад вас зусім няшмат... — Голас таварыша першага сакратара гучаў ласкова і гіпнатачна. — Сутнасьць нашае просьбы, а вашае задачы такая: адчыніць горад.

— Што значыць — «адчыніць»? — Шлойма не разумеў, але недзе, за падкладкаю мозаку пачынала варушыцца жахлівая, яшчэ не аформленая ў слова здагадка. Ён адпрэчыў яе і прыціснў, не даючы раскруціцца.

— А то і значыць. Адчыніць горад, аб'яднаць яго, зноў зрабіць нашым

агульным *Ровном*, тым, якое і мы, і вы любіце, да якога звыклі, па якім сумуем і тужым. Вы ж па ім таксама сумуеце? Інакш не прыехалі б сέньня, пакінуўшы там, за Муром, усе свае важныя справы, клопаты і турботы... — У голасе першага сакратара зьявіўся пафас дзяржаўнага радыё. — Гэта ня так складана, як вам уяўляецца, пісьменьнік Эцірван.

— Гэта значыць? — Шлойма вымагаў пэўнасці, па-за межамі літаратурнай творчасці ён не любіў недамовак.

— Не прыкідваіцеся, пісьменьнік Эцірван. Вы цудоўна-перацудоўна разумееце, чаго ад вас патрабуюць. Скажу нават больш — на ўзоруні падсъвядомасці, так-так, не зьдзіўляйцеся, — нам вядомыя й такія катэгорыі! — Дык вось, на ўзоруні падсъвядомасці вы сам хочаце гэтага ня менш за нас. У патаемных снах сваіх вы ж ня раз прагульваліся Ленінскаю з канца ў канец. Хіба не?

— Не! — Эцірван вырашыў быць цвёрдым і непахісным. — Я люблю гэты горад, але гэта мой горад, і з вамі я яго дзяліць не зьбіраюся.

— Ён — ня ваш. І ня наш. Ён сумесны, агульны, няўжо вы гэтага не разумееце, съмешны пісьменьнік Эцірван! — пафас у словах таварыша Манасенкі не зьнікаў, а зусім наадварот.

— Агульнае ў нас толькі неба і паветра! — Пісьменьнік Эцірван не здаваў пазіцыяў. — А гарады ў нас розныя. Мой горад там, за Муром.

— Гаўно ў нас агульнае! — гаркнуў на яго першы сакратар абкаму КП СРУ. — Гаўно, або, як пішуць ваши калегі-пісакі, лайно. Па-навуковаму кажучы, эксперименты, або фекаліі. Гэтыя назвы я ўчора ўдакладніў у лекараў. Дык вось, у нашага гораду ці, калі хочаце, у нашых гарадоў агульная каналізацыя. І каб вы ў гэтым не сумняваліся!

— Ну, дапусьцім. Але якое гэта мае дачыненьне да...

— Ага-а! Вось мы і падыходзім да самага галоўнага. Каналізацыйная сістэма, адрозна ад перыметру Муру, кантралюецца ня намі. А — вамі. Да-кладней — імі. І таму нам патрэбная вашая дапамога... — Таварыш Манасенка нярвова схіліўся ў фатэлі над столікам і наліў сабе амаль поўную шклянку. Кульнуўшы яе, ён каротка выдыхнуў («Нармальная людзі гэта робяць да, а не пасъля ўжывання алкаголю», — мімаходзь адзначыў Шлойма) і колькі разоў гайдануўся перад Шлоймам моўчкі. Шлойма нават падумаў, што першаму сакратару зрабілася блага, як прафесару Чмоню сέньня ўдзень таксама тут, недалёка, у холе Дому палітработы. Але Манасенка праз імгненьне вярнуўся ў прытомнасць, адно што зрабіўся бурачковым ягоны добры, працоўны твар. Некалькі разоў керхануўшы, ён зъмераў Эцірвана поглядам. — Дык вось, вы павінны нам дапамагчы. У вас жа сέньня ўвечары прэм'ера, хіба ня так?

— Так... — пацьвердзіў Шлойма. — Пярэчыць такому відавочнаму факту аніякага сэнсу не было. — Вы, я бачу, даволі добра абазнаныя ў маіх спраўах.

— Ну, вы нас зусім за лохай маецце... — у голасе першага сакратара зьявілася незласлівае абурэнье, і ён чамусьці перайшоў на іншыя тэмы. — Мы ўсё ж людзі з адукцыяй, тое-сёе чыталі... Ведаем асабіста і акадэміка Джугалінскага, дарэчы, земляка нашага, з *Ровенічыны*, і таго другога, кіеўскага акадэміка, Івана Будзу. Яшчэ ў партшколе нам яго працу выкладалі, вядомую такую, напаўзабароненую «Нацыяналізм або русіфікацыя» называеца, як цяпер памятаю. Я яшчэ па ёй семінарскую работу пісаў. Але

* Маюцца на ўвазе дзеячы чэшскага і славацкага нацыянальна-адраджэнскага руху XIX ст. Ян Колар, Павел Ёзраф Шафарык і Вацлаў Ганка.

гэта я адхіліуся ад тэмы нашай размовы. Так, мы ведаем пра ўсе ваны справы там, у Заходнім сектары. Мы ўжо даўно адсочвалі кожны ваш крок. І выбар свой якраз на вас мы спынілі нездарма... Дык вось, ваша задача палягае ў тым, каб... — Таварыш першы сакратар зноў выпіў са шклянкі, гэтым разам не выдыхаючы і нічым не закусваючы. — Адным словам... Мы дадзім вам адзін ключык. Маленькі ключык, які адмыкае некалькі дзвярэй там, у памяшканьні вашага тэатру. Гэтая хітрая замежная штучка. Адзін ключык да многіх замкоў. — Ласкавым прымружаным позіркам таварыш Манасенка паглядзеў на Шлойму зынізу ўгору. — Гэй, там, а наліце яму якога тоніку! — голасна загадаў ён, і адна з безаблічных постацяў, падляцеўшы з глыбіні пакою, хуценька тыцнула Шлойму ў рукі высокую празрыстую шклянку. — І крэсла яму якое-небудзь дайце. Бо размова ў нас яшчэ трохі зацягнецца! — Тая самая постаць паставіла ззаду круглу круцёлку без прыслону і на адной ножцы, прыцягнуўшы яе ад раплю, што драмаў у далёкім прыцемным кутку, праваруч кампютару. Шлойма асьцярожліва апусціцца на аксамітнае вішнёвае седала. Апрышча для сыпіны не было, таму сядзець ён мусіў у скутай паставе, выпрастайушыся і стуліўшы калені. Правай рукою ён съціскаў шклянку з тонікам, а левая павісла ў паветры, бо ён ня меў куды яе падзець.

— Не махайце рукой! Вы ж не правадыр! — зрабіў яму суворую заўвагу Тарас Панасавіч і, чарговы раз глынуўшы з шклянкі ды зымякчыўшы тон, вёў сваё далей. — Дык вось, як вы ведаецце, каналізацыя ў нашым горадзе разъдзеленая.

— Адкуль я могу такое ведаць? Я не адмысловец у каналізацыйных пытаньнях. — Шлойма зноў намогся ўзяць сябе ў рукі, авалодаць плынью размовы і павярнуць яе ў выгоднае рэчышча.

— Ды гэта няважна! Я вам так кажу, і так яно ёсьць! — Першы сакратар зноў пачаў губляць самакантроль. — І не перабівайце мяне! У мяне яшчэ нарада сёньня ўвечары з дырэктарамі цукразаводаў вобласці, а я з вамі ніяк не закончу! Сядзіце і слухайце! Вы думаеце, мы што, толькі дзеля вас пленум склікалі? У нас яшчэ і хазяйсьцвенныхыя вапросаў па горла! — Тарас Панасавіч правёў далоняй па роўні свайго выразнага падбароддзя.

Шлойма замаўчаў і падрыхтаваўся слухаць.

— Да, так вот, каналізацыя разъдзеленая. Гэта ўжо ваны съпецслужбы па стараліся... — націск на слова «ваны» ў апошнім сказе першага сакратара не заўважыў бы адно безнадзейна глухі суразмоўца. Хоць, з іншага боку, таварыш першы сакратар наўрад ці размаўляў бы з безнадзейна глухім суразмоўцам. А калі б размаўляў, дык загадзя паклапаціся б пра добрага сурдаперакладчыка, які хуткім ўзмахамі рук таксама здолеў бы зрабіць той акцэнт на слове «ваны», якога нельга было не заўважыць. Таму Шлойма толькі кіўнүй. А таварыш першы сакратар працягваў:

— Устанавілі, панімаеш, рашоткі, краты, такія, як вы, можа, на Вусьці бачылі. Перагарадзілі ўсе трубы і ўсе калектары. Адным словам, пранікнуць ні ў ту, ні ў другую старану няльзя. Есьлі, канечна, вы ня крыса, а нармальны чалавек... Вы ж — нармальны чалавек, пісьменнік Эцірван? — зноў хітры прымужаны позірк, глыток са шклянкі з каньяком. — Нармальны вы, нармальны, іначай мы б да вас не абрасчалісся. Хаця — які вы там нармальны! Вы ж — адброс, падонак! — эмацыйныя перапады ў гаворцы

* Маецца на ўвазе перыяд 1919-1934 году, калі Харкаў быў сталіцай Украінскай

першага сакратара абкаму настолькі пачасьцелі, што ўжо зрабіліся звычымі і амаль сімптычнымі.

Шлойма паднёс да роту шклянку, якую съціскаў у правай руцэ і трохі адпіў. Гаркавая вадкасць не наталіла смагі, а толькі непрыемна абмыла рот і заструменіла ў горла калочым струмком. Эцірван з немалым намаганьнем праглынуў «тонік» і вярнуў свой позірк на таварыша першага сакратара.

— Вы ж — адкіды! Вы, усе тыя, каму ўродзе бы нармальна жывеца ў той квазі-дзяржаве, у той вашай ЗУР. Але асаблівія адкіды сабраліся ў квазі-квазі-дзяржаве, у тым вашым сраным Заходнім Роўне, хай яму ліха! Сволачы! Ўрадзіцелі! Думаецце, я не зауважыў, што эпідэмія каровінага шаленства ў Гошчанскам раёне пачалася адразу ж пасля візіту ў раён вашай западнаровенскай дэлегацыі з гуманітарнай дапамогай? — тон першага сакратара стаў такім вытанчана-абураным і непрыстойна літаратурным, што Шлойму ажно крыху занудзіла. Хоць, гэта і «тонік» мог так падзейнічаць. Хто яго ведае, што яны туды падмяшалі...

— У будучым, пасля нашай канчатковай перамогі... — ужо асвойваў новую думку таварыш першы сакратар — ...пасля немінучай нашай перамогі мы, напэўна, пакінем для вас і такіх, як вы, канкрэтна вызначаныя гета. Выбераам для гэта гарады... якіх не шкада... часткі гарадоў... Заходніе Роўна, Заходні Львоў. Магчыма, Заходні Луцк або Цярнопаль... Мы таксама можам быць велікадушнымі. Калі вораг не здаецца — яго высяляюць. Дый колькі вас там ёсьць, тых патрыётаў-маргіналаў... — (Шлойма, хоць ужо й пачаў прывыкаць да такой лексікі, усё ж уражана падняў бровы.) — Так-так, нам і такія словаў вядомыя, вы ня думайце, мы ў партшколе ня бібліі білі. Тоесёе чыталі. І Колара цытуем па страшнай сіле, і Шафарыка, і Ганку*, і славянафілаў... Можам, калі захочам. Ну, а датычна тых гарадоў, якія я толькі што пералічыў, то вы ж самі разумееце, што Роўна... гэта значыць *Ровно* ў гэтым съпісе быць ня можа. Уран — гэта, як вы ведаецце, ня толькі антычны бог падземнага съвету, але і даволі канкрэтны метал, хімічны элемент нумар 92! Я, гэты элемент, можна будзе выкарыстоўваць ня толькі ў заходніх, наскрозь прагнілых, буржуазных атамных электрастанцыях і бомбах, але і ў нашых, перадавых, прагрэсійных, такіх, што нясуць... пардон, вы ж самі ведаецце, як цяжка ў нашай мове з герундыевымі формамі, я ж не могу сказаць «нясучых», таму кажу — «такіх, што нясуць», а нясуць яны сусветнае добро і шчасце ўсім і кожнаму. І цяжка прыгнечаным беспрацоўным шматдзетным неграм у каменных джунглях Нью-Ёрку, і нявольнікам-індзейцам у сапраўдных джунглях Лацінскай Амерыкі, і паўднёвакарэйскім, в'етнамскім, кітайскім, тайваньскім, бірманскім, сінгапурскім, ганконгскім абяздоленым сялянам, рыкшам, і кулі, і пагоншчыкамі сланоў у Індыі й на Цэйлоне, і грэцкім патрыётом, і курдзкім паўстанцам, і палестынскім змагарам за незалежнасць, якія якраз зараз нанова адваёваюць сабе Усходні Ерусалім, і многім іншым нацыянальна-вызвольным рухам ува ўсіх кутках нашай неабсяжнай планеты...

«Гэта падобна ўжо на пашыраную палітінфармацыю», — падумаў Шлойма, трymаючы ў руцэ шклянку з рэшткамі «тоніку». Таварыш першы сакратар таксама, здаецца, съцяміў, што захапіўся, і хуценька актуалізаваў і канкрэтызаваў сваю прамову.

— Слухайце мяне ўважліва. Мы дамо вам вось гэтыя ключык... — жоўты кавалачак металу бліснуў у ягоных пальцах і зноў схаваўся ў далоні. — Ім вы зможаце ўмкнуць тэатральны ліфт у падвал, дзе вы сёньня ўжо пабывалі ўраныні. — (Шлойму зусім не зьдзівіла яго дасьведчанасць.) — Ім жа,

гэтым самым ключыкам, вы адамкнече металёвяя дзъверы з надпісам «Аттэншын!» Спадзяюся, вы іх заўважылі, калі йшлі падвальным калідорам. З вартавымі перад дзъвярыма паспрабуйце дамовіцца, я думаю, гэта будзе не складана. Адразу за дзъвярыма знаходзіцца пераключальнік, а прасьцей кажучы, — рубільнік. Умкнуўшы яго, гэта значыць падняўшы ягоную ручку зынізу ўгору, вы змусіце прыйсьці ў рух краты, якія разъдзяляюць нашу каналізацыю. Яны, гэтыя краты, таксама паднімуцца, і нашы съпецаддзелы ў съпецыяльных супрацьгаўняных касцюмах (а ў гаўне нам плаваць, як вы разумееце, — не ўпярвой!) за некалькі хвілінаў пранікнуць, ахопяць і захопяць вашае наскроў прагнілае, буржуазнае, капіталістычнае, праклятае Заходніе Роўна, якое ганебным таўром, пякучай невылечнаю язву на здаровыи целе СРУ!

Шлойма маўчаў, слушаючы і ў думках ацэнываючы ўменьне таварыша Манасенкі балансаваць паміж высокім стылем палітзаняткаў і нізкім стылем гаворкі вярбоўніка. А першы сакратар уздымаўся на ўсё новыя і новыя прыступкі і тэрасы ў напрамку да Эвересту свайго красамоўства.

— Вы ж зразумейце — вам Украіна ўсё адно не дастанецца! Дый што вы з ёю рабіць будзеце? Вы, непрактичныя рамантыкі... Гісторыю кампартыі Украіны вы ж таксама вывучалі? Ну хатця б у рамках гісторыі КПСС! Памятаце, як у так званы харкаўскі перыяд* тагачасныя рамантыкі, якія выпадкова, цалкам выпадкова дарваліся... пардон — патрапілі да ўлады, цэлымі пачкамі пускалі сабе кулі ў высокія ілбы?.. І правільна. Якраз у гэтым праўда гісторыі і дыялектычная логіка гістарычнага разьвіцця. Гэтая краіна павінна належыць нам! Нам, упраўленцам, кіраўнікам, нават, калі хочаце, — чыноўнікам! Гэта разумеюць тыя з вашых калегаў, хто ідзе на дзяржаўную службу, між іншым. Вунь цяпер у Кіеве добрую кар'еру робіць адзін быўшы... колішні паэт з Канева, з глыбіні шаўчэнкаўскага краю. Ужо даслужыўся да пасады дарадцы. Там, глядзі, і старшага дарадцу прысвоіць. Мне нядаўна на пленуме ЦК адрэкамендавалі яго — такі прыемны малады чалавек. І творчасцю займаецца, між іншым. Пра яго крытыка піша як пра перадавога сучаснага паэта. Датычна ж усяго съвету, які восьвосты даведаецца, дык даведаецца ён не пра вашае зынікненне, а пра... Разумееце, пісьменнік Эцірван, мы ўжо даўно маглі ўзяць вас за шчэлепы. У нас быўлі, на нашай тэрыторыі знаходзіліся вашыя бацькі, вашая сястра. Але мы ім нічога не зрабілі. Бо тады вы і сапраўды кричалі б, апелявалі б да вашага «ўсяго съвету», да яго «прагрэсіўнай грамадскасці». Але цяпер — тройчы «ха-ха»!

Таварыш Манасенка азірнуўся ў кут, туды, дзе блакітна съвяціўся манітор. Аператар кампьютару, быццам зразумеўшы, што размова закранула яго, павярнуўся разам з крэслам да сярэдзіны пакою. Гэта быў маладзён з касціай і некалькімі дзясяткамі завушніцаў у кожным вуху. З-пад ног у яго раптам пачулася ціхае гырканье. Напружыўшы позірк, Шлойма разгледзеў на падлозе тое, што съпярша здалося яму дыванком пад нагамі ў кампьютарніка — вялікага съветлай масыці стафордшырскага тэр'ера. Маладзён з касціай аднекуль з-пад клавіятуры выцягнуў ружовы скрылёк шынкі і закінуў яго ў сабачую пашчу.

— Пазнаёмцеся! Анатоль Дзяжа, наш вядучы кампьютарны съпецыяліст. Ён у нас адзіны сапраўдны кампьютарнік на ўсё Ровно, дарэчы, родам з Заходній, з Львову. Выпускнік палітэхнікума. Тут ён на поўным забесьпячэнні, і сабачка ягоны таксама. Дык вось, Анатоль ужо папрацаваў з дыскам, на якім запісана... Ну... словам, запіс зроблены нашым тамографам сёньня

ўдзень, калі вы там, у тамографе заходзіліся. — Таварыш першы сакратар шукаў адпаведныя слова, не наважваючыся перайсьці з высокай лексікі на ніzkую, бо сам загнаў сябе на гэтыя вышыні ранейшымі сваімі выказваньнямі. — Адным словам, усё, што вы там рабілі з грамадзянкай Бляшанай В. І. Успамінаеце, пісьменьнік Эцірван?

— Ну вы і сукі... — Шлойма адрэагаваў цалкам машынальна, нічога іншага яму праста яшчэ не прыйшло ў галаву.

— Фу, пісьменьнік Эцірван. І гэта гаворыце вы, майстар слова, віртуоз красамоўства, як вас той-сёй называе... — Таварыш першы сакратар не хаваў свайго задавальненія ад паутага й пабачанага. — Шлойма ўсё ж страціў раўнавагу, чаго ад яго так доўга дабіваліся. — Вядома, сам па сабе секс паміж саракагадовымі людзьмі не прыносіць ніякай эстэтычнай асалоды. Вы — ня Mіkі Рурк, Яна — ня Kіm Бесіндже. Але амаралкі, я паўтараю — амаралкі! — яе ня любяць нідзе. Ні на Захадзе, ні на Ўсходзе. На Захадзе нават больш. А мы з дапамогаю таварыша Дзяжы можам цяпер уставіць гэту дыскету ў той ваш сусветны Інтэрнэт, якім вы так ганарыцяся — праўда ж, можам, таварыш Дзяжка? — Кампутарнік кіўнуў і ўсунуў у сабачую пашчу яшчэ адзін кавалачак шынкі. — І ўсе змогуць убачыць пісьменьніка Эцірвана ў ровенскім лексанупры. Амаль як назва фільму. Як «Чатыры шведкі ў Грэцыі»! — першы сакратар абкому адкрыта цешыўся сваімі ведамі з галіны айчыннага і заходняга кінематографу.

— Як «Містэр Піткін у варожым тыле»... — Шлойма мусіў адказаць хоць што-небудзь. На душы было пагана, але паказваць гэтага не хацелася.

— Хопіць блазнаваць! Мы можам узнавіць ваш палавы акт нават зъсярэдзіны! Нашы найноўшыя тэхналогіі гэта дазваляюць, — гаркнуў першы сакратар і нярвова адплі з шклянкі колькі глыткоў «Хенесі». — Чуецце — зъсярэдзіны! Такога порна вы яшчэ ня бачылі! А яго могуць убачыць сотні, тысячы ваших знаёмых...

— Я тут сёньня ў вас, усярэдзіне Муру, пабачыў усяго. — Эцірван супраціўляўся ўжо па інерцыі. Яго праста фізычна нудзіла і ад гэтай размовы, і ад «тоніку», які не наталяў смагі, а толькі пёк агідным гаркаватым прысмакам. Але размова яшчэ не закончылася.

— Пісьменьнік Эцірван! — Голос першага сакратара гучаў амаль урачыста. — Вы не ўсярэдзіне Муру, а якраз звонку! І вы зробіце тое, аб чым мы вас просім. Выканаецце нашае даручэнье. Вам і толькі вам выпала гэтая высакародная, вы б сказалі, шляхетная, місія. Вось і берлінскі Мур таксама быў збудаваны і зруйнаваны цягам вашага жыцця. І каму, як ня вам, быць самым шчырым ворагам усякага роду муроў ды бар'ераў?.. А мы, са свайго боку, вы яшчэ ўспомніце мае слова, — мы яшчэ замовім вам п'есу пра падзеньне Муру. І гэта будзе найлепш ваш твор! Але съпярша вы мусіце адважыцца на ўчынак — аб'яднаць горад. Зрабіце гэта! Мы верым у вас!

І таварыш першы сакратар, на ўсю поўніцу гайдануўшыся ў фатэлі, кінуў маленькі жоўтыя ключык цераз круглы столік праста Шлойму на стуленыя калені. Пісьменьнік Шлойма Эцірван тузануўся, ключык сьлізгнуў паміж ног і зваліўся на падлогу. Эцірван падняў яго і павольна запіхнуў у левую кішэню. З-за съпіны нячутна наблізіліся Самчук з Міколам Іванавічам, узялі яго пад локці і павялі да дзьвярэй. Нехта з іх засунуў Шлойму пад паходу рукапіс Сыцепаніды Дабрамолец, які ён ужо ня мог узгадаць, дзе і калі пакінуў.

— Ваша машына стаіць зьлева ад уваходу. Ключы ў замку зажыганія. — Мікола Іванавіч гаварыў праста над вухам, спакойна і спраўна. — На пра-

пускным пункце ўсе прэдупрэ... папярэджаны. Так што прайдзёце без усякіх аслажненій.

Яны выйшлі на ганак абкаму і спыніліся на верхній прыступцы. Зялёная «Мазда» і сапраўды стаяла леваруч, у засені вербай, амаль каля таго самага месца, дзе сёньня ўдзень Шлойма на сходах сустрэў Вульяну. Мур яшчэ ўздымаўся раўналежна фасаду абкаму, і постаці ў накідках колеру хакі гэтаксама рытмічна-сыметрычна стаялі пад ім праз роўныя інтэрвалы.

Самчук і Мікола Іванавіч спыніліся і глядзелі на пісьменьnika Шлойму Эцірвана, адкрыта, праста ў вочы. Раптам Мікола Іванавіч ступіў крок, не, паўкроку наперад, і без ніякіх словаў працягну Шлойму руку. Шлойма цалкам машынальна пацягнуўся паціснуць яе, калі пачуў:

— Угасьціце яшчэ на разывітанье сігарэтай інастраннай...

— Так-так, канешне. — Пачак «Галуазу», ужо моцна пакамечаны, знайшоўся ў левай кішэні джынсоўкі. Адну з дзвіюх апошніх цыгарэтаў ён уручыў Міколу Іванавічу, другую торкнуў сабе ў вусны і, прыкурыўшы ад працягнутай яму запальнічкі, штурнуў парожні пачак праста пад ногі, на сходы. Ідуцы да машыны, бакавым зрокам пасьпей заўважыць, як хтосьці з гэтых дваіх хутка нахіліўся і, падняўшы пачак, паклаў яго сабе ў кішэню.

У салоне «Мазды» ён некалькі хвілінаў пасядзеў нерухома, з адчыненымі дзъверцамі. Дакурыў цыгарэту, выкінуў яе пад пярэднія кола. Запусьціў рухавік, выціснуў счапленыне, павольна выехаў налева, усьцяж Муру, угору і далей.

Апошнія метры перад прапускным пунктам. Вунь там, унізе, каля галоў-пошты ўжо відаць драцяная брама і тралейбуснае кола пад ганкам універмагу. Леваруч, за ялінкамі, у парку прамільгнула магілка з маленькім паўгруддзем героя грамадзянскай вайны, сербскага авантурніка Алекі Дундзіча. Далей — кавярня «Спадарожнік», туды ён так і не зайшоў, смак цестачкі «Лімоннай», прысыпанай цукровай пудраю, так і застаўся не ўзгаданым і нанова рассмакаваным — да наступнага твайго прыезду сюды? (Пасьля аб'яднання гораду, якім-небудзь перапоўненым тралейбусам адноўленага скразнога маршруту...) з вітрынаў крамкі «Адзеньне» на цябе ablупленымі тварамі вырачыліся манекены ў крымпленавых гарнітурах. Схіл сканчваецца, наперадзе роўнядзь, на якой разълягаецца заходняя частка гораду. Тралейбус пайшоў налева, іншага транспарту тут не бывае. Драцяна-металёва-зялёная брама павольна адчыняеца — ніякай аўтаматыкі, яе ўручную цягне бамбіза-жайнер у травяністым кашкеце. Выраз ягонага твару нездаволены, ён паказвае табе ўсімі часткамі свайго вялізнага цела: давай, едзь хутчэй, якога х...

Наступная брама, вось яна, праз некалькі метраў. Праліываюць паўз цябе пустыя буданчыкі мытнага й пашпартнага кантролю. Брама расчыняеца, як цеста ў дзяжы, — расплываеца на ўсе бакі, праста ў выцьвілае ў зіхоткае палескае неба. Не, гэта ліхтары на Пляцы Незалежнасці. У Заходнім Роўне на асьвятленыні не ашчаджаюць. Яшчэ й вечар не надышоў... Як хутка ты забыўся пра гэта.

Павольна даехаўшы пустэльнай часткаю Саборнай да дзеяцілаварховага будынку з ашчадкасю на першым паверсе, Шлойма загнаў «Мазду» на ходнік і насуперак усякім правілам прыпаркаваў яе за газетным шапікам. Вылез з салону. «Стоп, а куды ж цяпер?»

|||

Найперш трэба купіць цыгарэтай. Ну, тут, у Заходнім Роўне, зрабіць гэта — не праблема. Вось колішняя кавярня «Сыняжынка» у тым самым дзея-

ціпавярховіку, цераз сьцяну ад ашчадкасы — цяпер тут прадуктовы супермаркет. Шлойма зачыніў дзъверцы «Мазды» і ўзыняў галаву, гледзячы на дах будынку. Гэта быў першы хмарачос у іхнім гарадку і адпаведна — першы будынак з ліфтам, аб'ектам зайздрасьці ўсіх дзяцей, съядомасьці якіх ужо магла дапасьці гэтая думка. Шлойма з Вульлянай аднойчы, пасьля дзіцячага сеансу на дзесяць гадзінай у «Юнацтве», ужо вяртаючыся на аўтобусны прыпынак, пасьля доўгіх ваганьняў усё ж наважыліся зайсьці ў пад'езд, каб пасправаваць пакатацца. Як памятаетаецца, было лета ці позняя вясна. Прыцемны халадок пустога пад'езду агарнуў іх і крыху, пасьля залітага сонцам пляцу, асьляпіў. Узяўшы Вульляну на ўсялякі выпадак за руку, другой рукою старэйшы брат націснуў зяніста-рубінавы гузік, які адразу ж засвяціўся ў сваёй глыбіні. Сёньня Шлойма ня мог прыгадаць, ці да таго разу ён ужо езьдзіў ліфтам, ці і для яго гэта таксама была ініцыяцыя. Памятаў толькі свой нямоцны, але выразны страх быць застуканым, пакуль яны падымаліся на дзяявы паверх і апускаліся ўніз. Нічога цікавага — ты замкнёны ў фанерным вертыкальным буданчыку, які трымціць, гудзе і некуды рухаецца. Ужо пазней, студэнтам педінстытуту, ён даведаўся, што ягоныя аднакурснікі з раёнаў, жывучы ў інтэрнатах, мусіць штодня хадзіць на верхнія паверхі пешкі — адміністрацыя навучальнай установы вымыкала ліфты на верасень-каstryчнік, каб палескія дзецы не псовалі іх, катаючыся то ўніз, то ўгору. То самае рабілі і галіцкія дзецы ў Львове, і прыдняпроўскія ў Кіеве, і слабажанская ў Харкаве, але пра тое Эцірван тады не задумваўся.

У ягоным доме ліфту няма — усяго толькі пяць паверхаў, дый сам ён жыве на першым. Праўда, сёньня, у бацькоў, давялося падняцца... не, толькі зъехаць долу ліфтам. Але да чаго ўсё гэта ўспомнілася? А, так, там, у нетрах тэатру цябе чакае сёньня яшчэ адна паездка ліфтам. І ня хочацца думаць пра яе. Як ня хочацца рабіць гэтага... Табе загадалі «адчыніць» горад. І ты адчыніш яго? І ты адчыніш яго...

Шлойма адвёў позірк ад шэрага захмаранага надвячоркам неба над «хмарачосам». Ужо ступіўшы на парог супермаркету, ён раптам рашуча разъвярнуўся, перабег Саборную і праз некалькі дзясяткай метраў, на вуліцы 16 ліпеня (колішняя Камуністычная, а яшчэ раней — Гітлерштрасэ) зайшоў у «Блюз» — кругласутачную кавярню, расфарбаваную звонку і ўсярэдзіне ў бела-блакітныя колеры «Ротмансу». Паўло, гаспадар «Блюзу», дубенскі музыка, знаёмы Шлойму яшчэ з часоў нейкага піянерскага летніку, калі яны разам працавалі ў «Арляніяці» ці ў «Агенечыку», мужчына, на некалькі гадоў малодшы за Шлойму, з густой шчэццю, якая адрастала да вечару на яго вялікім твары, убачыўшы Эцірвана, моўчкі напіў яму пяцьдзясят грамаў каньяку і падсеў да стала. «Нейкі ты сёньня не такі...» — спачувальна прамовіў ён. Шлойма папрасіў яшчэ і «Галюаз» і выклалаў з кішэні апошнюю дзясятку. («Гроши нам больш не спатрэбяцца. Фактычна, як і павінна быць пасьля перамогі камунізму...») Паўло паклаў перад ім на стол чырвоны пачак і запытаў, ці ня хоча ён чаго яшчэ. Шлойма выпіў, не адказваючы. Смак вінаграднай гарэлкі пракаціўся паднябеннем, потым горлам і павольна рушыў ўніз, у глыбіню. Гледзячы ў няголены твар, Шлойма падумаў, што мусіць, забегшы дадому, таксама пашкрабці твар і, як пасьпее, залезьці пад душ. Ён кінуў вока на гадзіннік — той паказваў 18:35. Да сёмай заставалася меней за паўгадзіны. Трэба съпяшацца. Кінуўшы Паўлу: «Ну, ты ж будзеш сёньня», — Шлойма, зьдзіраючы акцызную марку з пачка і на хаду прыпальваючы цыгарэту, хутка выйшаў з «Блюзу» і паміж Домам

адзеньня і Александраўскім саборам, паўз гастроном, паўз кнігарню «Слова» патупаў у напрамку дому.

Наўкола разълягаўся надвечаровы горад. Зеляніна на дрэвах яшчэ была досыць сувекая, жаўціня толькі ледзь-ледзь кранула лісьце. Дзенідзе міргалі ліхтарні, з адчыненых дзвярэй кавярняў відаць былі засыцеленія белым столікі, звязлі неонавыя надпісы над барнымі стойкамі, у глыбіні залаў прытульна рухаліся постаці афіцыянтаў. Народ пасьля працы нясьпешна запаўняў бары, кавярні й рэстараны. Магчыма, сярод гэтых першых наведнікаў былі нават ягоныя сёньняшнія будучыя гледачы, якія заскочылі за дваццаць хвілінаў да пачатку съпектаклю кульнуць кухаль піва ці пасмакаваць кавы.

Перакідаючы з рукі ў руку тэчку з рукапісам С. Дабрамолец, Шлойма выйшаў на Тэатральны пляц. Тралейбусы, што прыбывалі з Юбілейнага, разварочваліся перад тэатрам і адчынялі дзвіверы. З напалову пустых салонаў выходзілі месціцы, той-сёй ужо даставаў з кішэні квіткі ці запрашэнныя на съпектакль. Спыніўшыся перад «Рубінам», Шлойма перавёў позірк на фасад тэатру. З макаўкі портыку на ўесь пляц усыміхалася велічэзная кардонная Ізабела, праўда, не на поўны рост, а толькі да поясу, ярка падсвеченая, і літары назвы ягонае п'есы беглі пад ёю съветлавым радком. Калоны тэатру былі па вертыкалі абчаплянія транспарантамі з фотаздымкамі сцэнаў са съпектаклю. Перад калонамі ўжо стаяла колькі мікрааутобусаў з тэлевізійным рыштункам, выгружаліся камеры, пражэктары, лямпы падсвяткі. Нейкі маладзён нешта казаў дзеля спробы ў мікрофон. Публіка паціху цягнулася да ўваходу — съяточная, урачыстая. Некаторыя ішлі з кветкамі. Шлойма ня вельмі любіў прэм'еры за іхнюю мітусыльную атмасферу, але пэўныя прыемныя моманты ўсё ж цаніў.

Ён схамянуўся — трэба съпяшацца дадому. Тэчка з рукапісам адцягвала правую руку. Маленькі жоўтыя ключык пёк праз кішэню ў пах. Шлойма перайшоў пляц па перыметры і за гатэлем «Еўрапейскі—Гоф» павярнуў у двор, туды, дзе шэсцьць пяціпавярховікаў сышліся ў карэ. Здалёк зірнуў на вокны сваёй кватэры — фіранкі рассунутыя, форточка адчыненая, Баніфацыя на падваконні не відаць. Ужо ў пад'ездзе краем вока (бакавым зрокам, як і ўраныні) зыркнуў на вечка паштовай скрынкі — там зеўрала цемра.

У кватэры адразу пайшоў на кухню. Парожняя чарупіна мыйкі і стос чыстага посуду побач насыцярожылі. Між тым, задумвацца часу не было. Скідаючы з сябе на хаду джынсоўку і кашулю, зайшоў у пакой. У фатэлі каля вакна ўтульна ўладкаваўся Баніфацы. Ён адно на колькі секундаў зымераў гаспадара позіркам на пайтара залаціста-зялёнага вока, пазяхнуў і зноў апусціў галаву на лапы.

Шлойма паклаў перад сабою на канапу тэчку з рукапісам Сыцепаніды Парфіраўны Дабрамолец «Палеская сага» і заскакаў на адной назе, выбуйляючыся з вельветак. Дзінькнулі аб падлогу нейкія капейкі, і сярод іх — маленькі жоўтыя ключык. Цалкам рэфлекторна Шлойма вольнай нагою з нянявісцю зафутболіў яго падалей пад канапу. — А пайшлі ўсе яны!.. — Ужо толькі ў майтках, шкарпэтах і саколцы сеў перад рукапісам і амаль багавейліва разъвязаў матузкі...

Белы аркуш на пачатку рукапісу нават не насыцярожыў яго. — Праклала зьверху чыстай старонкаю... — Але наступны аркуш таксама звязаў бялюткай нерушшу. Добрая, якасная папера для друкаркі, ці ня фінская. Ва Усходнім Роўне ня так і лёгка такую паперу здабыць. І ўся, уся папера была

чысьцюткай. Ані літары, ні знаку прыпынку. Трэці, чацьвёрты, пяты і наступныя аркушы таксама. Рукапіс Сыцепаніды Дабрамолец быў стосам чистай белай паперы — недзе так старонак шэсьцьсот.

Раптам у калідоры нягучнарыпнулі ўваходныя дзъверы, Баніфацы ў фатэлі бязгучна падняў сваю чорную галаву, і на парозе зьявілася Аксана.

|||

— Я сёньня ўраньні падумала — сямнаццатае, у цябе ж прэм'ера. Я мушу паехаць. Выишла на трасу, чакаю аўтобус, а дзясятая з Ковелю да Луцку. Аж тут раптам — мініаўтобус з тэлевізійнікамі. «Нямецкая хваля» і Бі-Бі-Сі, з Варшавы. Едуць здымама тваю пастаноўку. Спыніліся папытатца, ці правільная дарога на «Вэстэрн—Роўна». Дык яны мяне да самога тэатру падвезылі. — Жонка, затрымаўшыся на секунду ў калідоры, зьняла сьветлы плашчык і падышла да Шлоймы. — Ну, віншую з прэм'ерай, — прыгарнулася да яго, торкнулася вуснамі ў шчаку, але халаднавата, фармальна. Тоё, што адчужэнне яшчэ не мінулася, Эцірван адчуў з першага імгненьня, але вырашыў адкласьці канчатковое высьвятленье стасункаў на пасъля. Зараз трэба было зьбірацца і выходзіць.

— Я там на хвіліну зайшла ў тэатр з тымі тэлевізійнікамі! Паказаць ім, дзе і што. Дык там такое робіцца!.. — крычала яму Аксана з-за дзъвярэй лазенкі, пакуль ён насуха, бяз крэму шкраб лязом зарослыя шчокі. — Беганіна, мітусьня. Ніякага заходняга парадку. Маўльвюрф там проста шалее. У Ізабелы вочы нібы ашклянелі. Мандражуюць. Хвалююцца. Пра цябе пыталіся!..

— Усё будзе нармалёва... — Шлойма выйшаў з лазенкі і адчыніў шафу. Белая кашуля, лакаваныя чаравікі, штаны, смокінг — усё ўжо чакала яго, падрыхтаванае яшчэ колькі дзён таму. Смокінг ён раней браў на час, аднак нядаўна нарэшце вырашыў пашыць, і майстар з атэлье насупраць кінатэатру «Космас» шматзначна цокай языком і доўга наракаў на нядошлую і нестандартную постаць кліента, на вузкую грудзіну і даўгія кашчавыя руکі.

— У цябе сёньня такі адказны дзень... — Аксана паглядзела мужу проста ў вочы, запраўляючы яму запінку ў манкету. — Але я з табой. Ведай гэта. Памятай гэта. — Запінка доўга не патрапляла ў належную пяцельку, а потым нарэшце прасылізнула і зашпілілася сама сабою, аўтаматычна — пstryк. Жонка, нібы скамянеўши, не адводзіла позірку ад яго твару.

І раптам Шлойма здагадаўся: яна ўсё-усё ведае. Адкуль? Ніадкуль. Проста ведае, і ўсё. Жаночым неспасцігальным веданьнем. Ён адпрэчыў гэтае адкрыцьцё як рэч немагчымую і съмяротную. Даўрануўся да цёмных жончыных валасоў. — Хадзем? — Рэзка адварнуўся. Калі ён зашпільваў смокінг, руکі трымцелі. Паправіў перад люстэркам гальштук-мятлік, крыху авалодаў сабою.

Яны выйшлі з пад'езду. Бралася на вечар. Сініе дзіцячае пластыкавае вядзерца так і валялася на двары пасярод пясочніцы як сімвал нязьменнасці й вечнасці ўсяго сутнага, усяго ня толькі зробленага, але і проста задуманага. Шлойма сълізгануў позіркам па ім, па аўтастаянцы з лімузінамі ў далёкім кантцы двара, па каштанах, якія за дзень яшчэ больш падзалаціліся. «Можа, я бачу ўсё гэта апошні раз...» — бязглудая й банальная думка падступна перацяла горла. «А можа, усё гэта — сон?..» — наступная думка была не на шмат разумнейшая.

* Трэба гаварыць яму адно і тое ж (ням.).

Горад адпачываў пасьля працоўнага дня. За шторамі ў некаторых кватэрах сьвяціліся лямпы — чырванаватым, памаранчавым, сінім, залатым сьвятлом. Там-сям стрыманым блакітным сфумата мігцелі тэлеэкраны, грамадзяне вольнага й незалежнага, узятага ў аблогу анклаву, жыхары Заходняга Роўна паважна адпачывалі пасьля яшчэ аднага праўжытага дня. Пасьля дня клопатаў і працы. Пасьля дня здабыткаў і расчараўаньняў. Пасьля дня. Перад днём. У чаканьні дня наступнага. Паміж двух восеньскіх дзён. У надвячорак. Напярэдадні. Нічога ня ведаючы і ні пра што не здагадваючыся.

III

Яны съпярша меліся ісьці праз службовыя дэльверы, ды ў апошніе імгненьне Шлойма ўзгадаў, што ў глядзельную залу зрученей заходзіць з галоўнага ўваходу. З службовага трэба было праходзіць цераз сцэну, у цямрэчы, чапляючыся за дэкарацыі, падпітых мантажнікаў ды ўсялякі тэатральны хломазд. На галоўным уваходзе, праўда, на іх немінуча накінучца карэспандэнты, але гэтая дэталь ужо належала да тых напалову прыемных прэм'ерных нязручнасцяў, зважаць на якія было няварты. Сур'ёзная інтэр'ю нікто зараз даць ня здольны, ды ў гэтай мітэрнзе ад іх гэтага і ня будуць вымагаць...

Калі яны вузкімі сходамі выйшлі на пляц і пачалі абыходзіць разгатыя яліны, немаведама калі пасаджаныя перад тэатрам, Шлойма кінуў позірк на ўсход, у бок Пляцу Незалежнасці. Чаргі аўтамабілю перад драцяной брамай ужо не было. З-за Муру насоўваліся прыцемкі. Заходняе Роўна рыхтавалася патануць у вечары. «Ранавата цымнее, як на сярэдзіну вясення». Думка сълізганула, нібы рыкашэтная куля, і закацілася кудысьці ў далёкія закавулкі съядомасці. Але тут выплыла іншая думка: што мне ўсё ж насынілася сёньня ўначы? Не, ня ўзгадваецца. Клубіца цымяны хаос вобразаў і адчуваўняй, але нічога канкрэтнага з яго вылучыць не ўдаецца. А верасень і сапраўды перайшоў ужо на другую палову. Шлойма мерзълякавата съцяўся і прыціснуўся да Аксаны, моцна ўчапіўшыся за яе руку.

Ад калонаў да іх кінуліся дэльве-тры постасці з мікрофонамі.

— Пане Эцірван! Пане аўтар! Аб чым гэтая ваша п'еса? Чаму яе ставіць рэжысёр-іншаземец? Якой вы думкі пра гэтую пастаноўку і трактаваньне вашага твору рэжысёрам з Нямеччыны? Чаго вы чакаеце ад съпектаклю паводле вашага твору? Што вы хочаце сказаць гэтай п'есаю вашым суайчыннікам? Ці будзе гэты съпектакль у сталым рэпертуары Вольнага тэатру гораду Роўна.

Шлойма на момант спыніўся, лёгенька съціснуў Аксаніну руку вышэй локця і, зрабіўшы найсур'ёзнейшую міну, адсунуў журналістаў.

— Усе інтэр'ю — пасьля паказу. Наперад нічога казаць не хачу, бо раптам вы будзеце расчараўаныя...

Будуць яны расчараўаныя, а як жа. У іх ужо вочы гараць, а раты паразяўляліся ад захапленыня. Яны гатовыя напісаць пра гэты съпектакль даслоўна ўсё, што ты зараз скажаш. Але ты ня скажаш нічога, ты вытрымаеш умовы вашай папярэдняй дамоўленасці з Маўльвюрфам — да афіцыйнага паказу не даваць ніякіх каментароў. А пасьля прэм'еры Георг запланаваў цэлы тур па сусветных сталіцах: Берлін, Вена, Бейрут, Ерусалім, нават Нікасія на Кіпры. Выбар гарадоў увесь час здаваўся Шлойму дзіўным, але ён не спрачайся — гэта была цалкам Маўльвюрфава ідэя, таму няхай ён яе і ўрэчаісцівае.

Акторы Вольнага тэатру, занятая ў съпектаклі, ужо наперад кайфавалі, прадчуваючы турнэ па ўтульных гарадах. Найбольшы ж кайф яны атрымлівалі, адчуваючы непрыхаваную зайдзрасьць да сябе з боку актораў, у съпектаклі не занятых.

Сяк-так адчапіўшыся ад карэспандэнтаў, Шлойма з Аксанау ўсё ж вырашылі ісьці праз службовы ўваход, бо ў дзьевярах тэатру ўжо тоўпілася столькі публікі, што дастаяцца да агульнага гардэробу яны праста ня здолелі. А так Аксанін плашчык яны павесяць на службовую вешалку каля дзяжурнага і хоць праз кулісы дастануцца да сваіх законных (адпаведна запрашэнням) першага-другога месцаў у першым радзе. Па дарозе яшчэ трэба будзе прайсці паўз дзьеверы службовага ліфту, але гэта ён ужо неяк здолее, праз «не магу». Шлойма здужае. Навошта на яго зважаць, можна выкрэсьліць яго з съядомасьці, пагатоў той пракліты ключык, зафутболены босай нагою, пыліцца зараз недзе пад канапаю ў вітальні. Ну і што з таго, што ты зноў, быццам стравус (о, якое прымітыўнае, карыкатурнае парайнанье!), хаваеш галаву ў пясок. І ніхто цябе гвалтам не прымусіць. І пяскі тут няма ніякага, вось пілавіньне пад нагамі, прыбіральніцы натруслі, тут трэба прыгнуць галаву — згары зьвісае нейкі кабель, а цяпер ужо съятлей, вунь там наперадзе дзьеверы... А вось і рэжысёр з галоўна выканаўцай!

Маўльвюрф з Ізабелаю энергічна нерваваліся за кулісамі. Зьмеціўшы Эцірвана, яны абое заскакалі на месцы, замахалі рукамі над галовамі і ўсялякімі іншымі спосабамі намагаліся прыцягнуць да сябе ўвагу ў паўцемры кулісаў. Між тым, Шлойма і бяз гэтага іх заўважыў. Ізабела была ўжо ў сцэнічным уборы — строгай чорнай сукенцы з белым каўнерыкам. Яе шыю аздабляла дыяментавае калье (сапраўдане, пра яго чамусьці пыталіся ўсе журналісты, якія бралі ў актрысы інтэрв'ю), з-за вуха тырчэй радыёмікрофон — як элемент сцэнічнага ўбору і як функцыянальная рэч таксама.

— Ты вярнуўся! Цудоўна! — Ізабела на секунду прытулілася да Эцірвана і адразу заклапочана засакатала: — Тут сярод запрошаных ёсьць вельмі-вельмі важныя людзі!.. Ну, я хацела сказаць,— усе людзі важныя, але тут прыбылі на персанальнае запрашэнне Георга людзі з часопісу «Тэатар дэр цайт». Ты мусіш даць для іх асобнае інтэрв'ю пасьля... — яна запнулася, ...пасьля таго... як усё закончыцца.

«Чаму яна сказала менавіта так — «пасьля таго, як усё закончыцца»? — Шлойма адчуў, як пакрысе зъязджае з глузду. — Няўжо і ёй нешта вядома? «Не, гэта ўжо псіхоз нейкі ў мяне пачынаецца». Ізабела ж, павярнуўшыся да Маўльвюрфа, амаль у самае вуха крыкнула:

— Man muss ihm gleich das sagen!*

Зорка ўрэпейскай рэжысурсы, лізнуўшы Аксану ў шчаку, падступіў да драматурга з іншага боку, узяў яго за локаць, і канфідэцыйна прашаптаў:

— Дык вось... Гэта вельмі важна — інтэрв'ю для «Тэатар дэр цайт». Гэта наш профытны часопіс ф тэатральным сьфеце... А адразу пасьля тахо... якраз гэта я пафінен табе пафедаміць — пасьля спектаклю, адразу пасьля спектаклю нас чакае мікрааутобус, які адразу фырушае на Берлін. Там ёсьць тфа фольных месцы. Тля цябе і тля Аксаны. Гэта — каб ты федаў...

— Дзякую, Георг! Цяпер я буду ведаць. Я падумаю... — Шлойма адышоў і паглядзеў на Маўльвюрфа з паўтараметровай адлегласці: прыгожы каляровы швэдар з яркімі рукавамі, съветлы каўнерык кашулі, палатняныя штаны, спартовыя чаравікі. — Георг ня мог быць апрануты стандартна, ён жа быў багемаю, мастаком. Увесь бліск заходніяй цывілізацыі, уся сціплая

чароўнасць посттэхнага грамадства стаялі зараз перад ім, на недамеценай падлозе сцэны, шырока расставішы ногі.

— Тумаць трэба хутка. І фсё іншае рабіць таксама. — Георг бліснаў заклапочанай усьмешкай, потым, мяркуючы, што размова закончаная, павярнуўся да Ізабелы і бяз знаку прыпынку выпусциў ёй у твар нейкую даўжэзную тыраду па-німецку. Яна, праўда, яшчэ кінула цераз плячо нейкі амаль умольны позірк у бок Шлоймы з жонкаю, але сказаць ужо нічога не пасъпела, ня здолела, бо мусіла слухаць астатнія наказы Маўльвюрфа, успрымаць, разумець іх і ківаць галавою на знак гэтага разумення.

Яны пайшлі ў залу. Шлойма на ўсялякі выпадак махнуў перад носам білещёркі паперкамі запрашэння, але яго і тут ужо пазналі. Першы рад быў яшчэ амаль пусты, і Эцірван, зірнушы ў глыбіню залы і ня ўбачыўшы там нікога важнага або цікавага для сябе, усунуў жонцы ў руکі запрашэнні і нягучна прамармытаў:

— Я яшчэ можа пасъпею цыгарэтку выкурыць.

Ён выйшаў у бочны калідор і ўзяўся шукаць пачак «Галюазу», які зусім нядаўна набыў у «Блюзе». Сыпярша здалося, што ён наагул пакінуў цыгарэты ў джыносоўцы, ды потым яны знайшліся ў нутраной кішэні смокінгу.

Ззаду хтосьці зылёгку абняў яго за плечы. Шлойма рэзка павярнуўся — перад ім у парадным мундзіры з аксельбантам і некалькімі медалькамі на грудзях стаяў маёр Пэтэр Зоммэр.

— Віншую з прэм'ераю! — усьмешліва прамовіў маёр. — Хвалюешся?

Шлойма кінуў і, выцягнуўшы з пачка цыгарэту, пачаў шукаць запальнічку. Потым узгадаў, што ў тэатральных калідорах курыць забаронена, і для гэтага трэба ісъці ў пакой для курсоў, што каля туалету ў процілеглым баку калідору. Весьці туды з сабою Зоммэра не выпадала. Непрыпаленая цыгарэта палезла назад у пачак, фільтрам уніз — ён заўсёды так рабіў, пазначаючы менавіта тую цыгарэту, якую ўжо хацеў закурыць.

Яны падышлі да вакна, за якім на горад паціху клаліся прыцемкі і пачыналі тлець жарынкі ліхтарняў. Унізе, пад імі, наўскасяк да шэрага будынку тэатру, амаль усутьч прылягала сіня-белая фарбаваная выцягнутая спаруда — адзіны будынак, хоць і з нумарам 87, па няіснай вуліцы Разіна, без імя, проста Разіна, пэўна, знакамітага расейскага бунтаяніка, якому пашчасьціла засесьці у съвядомасці будучых пакаленіяў адзіным учынкам — выкіданьнем у хвалі цела персідской князёўны. А, магчыма, якога-небудзь іншага Разіна, невядомага або прызабытага мясцовага дзеяча. У гэтым будынку доўга месцілася рэдакцыя моладзевай газеты «Зымена», дзе сам Шлойма нейкі час працаваў на пасадзе літкансультанта, чытаў прысланыя з раёнаў вершы і як мага мякчэй пісаў аўтарам адмовы.

— Шёне штат... прамовіў Зоммэр.— Дзівосны горад... Табе пашчасьціла. Ты ня проста пісьменнік з Роўна... з Заходняга Роўна. Ты — паэт такога мілага гораду. Шлойма... Я ня ведаю, але я прадчуваю. І я давяраю сваім прадчуваньням. У самы бліжэйшы час ты мусіш зрабіць для гэтага гораду нешта надзвычайнае. Нешта вельмі і вельмі выдатнае...

Зоммэр абаперся на падвоканьне й няголасна прадэкламаваў:

Medchen stehen an der Toren,
Schauen scheu ins farbige Leben.
Ihre fenchten Lippen bebén
Und sie warten an den Toren.

Пасъля гэтага маёр Зоммэр яшчэ раз пранікнёна зазірнуў Эцірвану ў очы

і, па-вайсковаму крутануўшыся на абцасах, узьбег па сходах на верхні ярус, да дзъвярэй сваёй ложы-бенуару.

Шлойма курыў каля вакна, як школьнік, з рукава, азіраючыся на дзъверы, дзе ў кожны момант магла зьявіцца цётачка-адміністратар. Некалькі пас্বяточнаму апранутых параў, усьміхнуўшыся ў яго бок, праішлі ў залу. Эцірван затушыў цыгарэту аб падэшву і прытаптаў рассыпаныя па паркетэ жарынкі. Недакурак запіхнуў у шчыліну на падваконыні. Яму ўжо ўсё было дазволена. Салодкая атмасфера вар’яцтва хмяліла і штурхала да безразважлівасці. Ён шпарка зайшоў у залу і амаль падбег да свайго месца. Аксана зьдзіўлена паглядзела на мужа зьнізу ўгору.

Шлойма прыхінуўся плячыма да аксамітавага борціка аркестровае ямы і дзёрзка падняў галаву. Перад ім узвышалася ўжо напоўненая зала. Публіка паблісквала ў ложах і ў партэры шкельцамі бінокляў ды сям-там упрыгажэннімі на жаночых шыях. Модныя дэкадэнскія колеры — бэзавы, сьветласалатавы, ружовы — суседзілі са строгім чорным і шляхетным шэрым. Шлойма дзе-нідзе пазнаваў чыноўнікаў з магістрату, журналістаў з аддзелаў культуры мясцовых газетаў, прадстаўнікоў замежных фірмаў, акредытаваных у Заходнім Роўне, студэнтаў і выкладчыкаў інстытуту культуры, перад якімі ён нядайна выступаў. Прывяляя квецень-пустаквецень Заходняга Роўна, замкнёнага анклаву, асуджанага гораду, найлепшыя, шанавальнікі мастацтва, яны сядзелі перад Шлоймам, чакаючы чарговага выбуху ягонае творчасці.

Неспадзявана для сябе ён узьняў руکі над галавою і адчайдушна імі замахаў. Позіркі залы сылізганулі па ім, але не сфакусаваліся.

— Людзі! — здушана выдыхнуў Шлойма. Зала зноў зьдзіўлена паглядзела на яго напаўвока, наводзячы рэзкасць, яшчэ ня верачы ўбачанаму. Хаця чаму б і не, аўтар перад пачаткам паказу раптам адчуў неабходнасць нешта сказаць гледачам. Гэта не зусім звычайна, але ж і сёньняшняя пастаноўка незвычайная. Калі гэты экспромт увогуле не падрыхтаваны загадзя. Можа, сёньняшняя заходняя рэжысуря якраз у tym і палягае, мо гэта апошні піск тэатральнае моды, хто ведае?

Шлойма напружана праглынуў сухую, як мука, сыліну і роспачна прахрыпей зале — партэру, і балконам, і ложам, і верхнім ярусам галёркі:

— Я сёньня... сёньня я быў там. На tym баку, за Мурам. Гэта зусім побач, гэта так блізка... Там... там — фікусы! Як быццамі нікога там асабліва так не тыраняць, не рэпрэсуюць... езьдзіць транспарт, людзі ходзяць на працу... і нават піва ў бляшанках, нашае, заходняе, прадаецца, праўда, у валютных аддзелах. Але рэч ня ў tym! Зусім ня ў tym рэч! Я вельмі прашу, зразумейце мяне. Там — фікусы ў дойгіх калідорах, яны стаяць у дзежках, фікусы з бліскучым запыленым лісцем! І гэта — самае страшнае...

Хтосьці прыцішана гігінку. Яшчэ нехта запляскаў і адразу апамятаўся, спалохаўшыся сваёй съмеласці і таго, што зала яго не падтрымае. Цяпер маўчаныне залы было ўжо асэнсаваным і метанакіраваным. Крыху нават пагрозылівым было гэтае маўчаныне. Шлойму нарэшце слухалі.

— Ня ўсе добрыя тут. І ня ўсе дрэнныя там. Але тут мы розныя! А там — усе аднолькавыя, разумееце?

Зала засымялялася амаль адзінадушна. Потым рэдзенька запляскала, быццам і не ў далоні, а паляпваючы па плячы, — ды што ўжо ты там, сядзь, расслабся, не бяры да галавы. Праз воплескі Шлойма яшчэ пачуў,

як у трэцім радзе мажная мамуся ў аксамітавай бэзавай сукні гучна прашаптала сваёй юнай дачушцы:

— Спадар аўтар хocha зрабіць акцэнт на небясьпецы камуністычнага тэарызму, якой прысьвечаная ўся яго творчасць і гэтая п'еса ў прыватнасці. Ён хocha ўзмацніць нашае ўражанье ад прагляду пастаноўкі. — У мамусі Шлойма пазнаў выкладчыцу інстытуту культуры, якраз з аддзяленнем рэжысуры. Яна казала тым самым тонам, як у аўдыторыі, тлумачачы студэнтам розыніцу паміж У. Шэксъпірам і А. Каламійцам. А запомнілася гэтая дама Шлойму тым, што падчас творчай сустрэчы з ім кіравала студэнтамі, падаючы ім умоўныя знакі, калі і каму за кім задаваць пісьменніку пытаныні, ужо напісаныя на паперках. Найарыгінальнейшым сярод іх было: «Над чым вы зараз працуеце?»

Шлойма рэзка сеў і адчуў, як да твару, да галавы прылівае кроў. Аксана сціснула яму руку вышэй локця, акурат, як ён ёй перад уваходам у тэатар. Ён павярнуўся да жонкі. У вачах цямнела. Але ён зразумеў, што гэта пачала гаснуць кандэлябра пад стольлю. Адначасна паплыла ўгору заслонна. У зале запанавала цішыня.

|||

З артыкулу-анонсу ў газеце «Вячэрніе Роўна», вячэрні выпуск 17 верасьня 200* году

П'еса Шлоймы Эцірвана «Програма перадачаў на пасылязайтра», створаная роўненскім аўтарам летась, рыхтуеца да пастаноўкі ў Вольным тэатры нашага гораду. Дзея адбываецца ў тэлевізійнай студыі. Падчас перадачы ў студыю ўрываша тэарысты, якія, захапіўшы дыктарку, ролю якой выконвае Ізабела Штольц, у закладніцы, абвяшчаюць у эфір свае патрабаваныні... Аднак кіраўнік тэарыстаў неўзабаве пазнае ў паланёной дыктарцы сваё паўзабытае першае кахранье. Гэта асноўная сюжэтная канва съпектаклю, а дэталі застаюцца таямніцаю за сямю пячаткамі, бо на рэпетыцыі пакуль што не пусьцілі ніводнага прадстаўніка мас-медыяў.

Запрошаны для гэтай пастаноўкі рэжысёр Георг Маўльвюрф з Мюнхену, вядомы сваімі працамі ў найбуйнейшых тэатрах Заходняй Еўропы, падрыхтаваў для патрабавальнага роўненскага глядача відовішча цікавае і нязвычнае. Вось жа сёньня ўвечары на сцэне Вольнага Тэатру жарсыці палітычныя пераплятуцца з асабістымі. Сапраўдную рэцэнзію на пастаноўку, а таксама інтэр'ю з рэжысёрам, аўтарам і выканайцаю галоўнае ролі чытайце ў зайдзешнім ранішнім выпуску «ВР».

|||

На сцэне, падымаючы асобныя часткі падлогі на розныя роўні, ціха гулі плюнжэры. У пранізлівым сьвятле пражэктараў мільгацелі парушынкі. Белы храмаваны метал і съляпуче асьвятленне былі двумя асноўнымі кампанентамі прыдуманай Маўльвюрфам дэкарацыі.

На ўзвышэнні ў цэнтры, за бліскучым металёвым сталом, дакладна такім, як у трупярні шмат гадоў таму, адно што не засланым цялеснага колеру цыратай, на бліскучым металёвым крэсьле сядзела Ізабела. У чорнай сукні, вытанчаная і неверагодна прыгожая, з мікрофончыкам, які вытыркаўся з-за вушка, яна ўпэўнена вытрымала працяглую ўступную паўзу і нарэшце прамовіла першую фразу п'есы, з некалькіх тысячаў фразаў напісаных Шлоймам.

— Добры вечар! Апошнія навіны. З вамі Алеся Дабравольская... — Му-

зычна застаўка, што азначала пазыўныя тэленавінаў, прагучала коратка і бравурна. Шлойма адвёў вочы ад сцэны і ўтупіўся ў падлогу пад борцікам аркестровае ямы.

Ці то ад ніякаватасьці, ці яшчэ з якое прычыны ён ня мог сачыць за дзейні на сцэне. Тэатр — гэта наогул бессаромнае мастацтва, і гэтую яго таямнічую бессаромнасць Шлойма ўсьвядоміў даўно, яшчэ гадоў дзесяць таму, калі ягоную першую монап'есу-аднаактouку паставілі ў Нямеччыне. Адрозна ад кіно, дзе на белай прасціні бегаюць усяго толькі расфарбованыя цені, у тэатры на затаптаную сцэну выходзяць жывыя, цёплыя людзі з дыханьнем і біцьцём сэрца. І актрыса, якая іграла ў яго монадраме, ура зіла Шлойму на самай першай рэпетыцыі. Маладая жанчына, з чужога съвету ня праста ведала на памяць некалькі дзясяткаў старонак напісанага ім тэксту, ня праста прамаўляла яго, а жыла падзеямі, прыдуманымі ім і перанесенымі на паперу недзе там, калісьці раней — не прамаўляла, а паказвала.

Тэатр... Тэатр... У наўпроставым і пераносным значэннях. Як найумоўнейшае з усіх мастацтваў (здаецца, паводле Арыстоцеля) і як безумоўны будынак з калонамі ў цэнтры ягонага гораду. Шлойма спрабаваў узгадаць, калі ж ён упершыню патрапіў у гэты храм мастацтва. Найверагодней, гэта надарылася ў тым раннім дзяцінстве, яшчэ да нараджэння Вульляны, у тым дагістарычным часовым раі, пра які захаваліся абрывачныя й салодкія ўспаміны. Ён мог добра прыгадаць сябе гадоў з чатырох-пяці, век досьціц позыні, бо, да прыкладу, Леў Талстой памятаў сябе яшчэ немаўленкам, са спавітымі ручкамі-ножкамі, і вельмі тым ганарыўся. (Ну, ня геній ты, Шлойма, ня геній, дый «Вайну і мір» ты ніколі ня стаў бы дваццаць чатыры разы перапісваць...)

Але з тых бесклапотных гадоў яму найперш памятаўся не тэатр, а мотатрэк. Стары, яшчэ драўляны, ён стаяў амаль на месцы цяперашняга стадыёну. Васіль, бацька, ня надта гарнуўся да тэатру, затое спорт — які заўгодна — любіў апантана. Ён увогуле быў чалавекам заўзятым, асабліва ў маладосьці. Тому шанаваў матагонкі (тады яны яшчэ не называліся ангельскім слаўцом «съпідвэй»), а таксама матабол, экзатычны такі спорт, дзе тузін матацыклістаў гойсае па полі за велічэенным мячом, заўзята намагаючыся заштурхнуць яго ў вароты. А потым, у перапынку матчу або пасыля яго заканчэння, Васіль і Зоя спыняліся каля гандлёвых палатаў, што стаялі вакол мотатрэку, і куплялі надвячоркам піва, якое пілі з галандскім сырам, наскрыляным тонкімі пластачкамі. Васіль даваў глынцу трохі піва і сыну, і той гаркавата-салёны смак съвежага піва з сырам, тая рэдкаватая зяністая сумесь у роце і сталася для Шлоймы назаўсёды смакам дзяцінства, а ня нейкія там марцыпаны-шакалады, як тое бывае зазвычай. Піва было съвежае, сёньняшнє; ужо назаўтра яно сплыўвала шэра-зялённым планктонам, калі перавярнуць дагары донцам супроць съятла цёмна-бурунатную пляшку з падкоўкаю налепкі пад саменькім яе рыльцам. Закаркоўвалася гэтая пляшка зеленкаватым капсулем, ужо праз год-два ты будзеш зьбіраць іх, выкарыстаныя, і каменьчыкам загінаць усярэдзіну вострыя краі, каб гуляць гэтымі эрзац-манеткамі ў чыку — не на гроши, а праста так, на інтарэс. Аднак гэта будзе ужо там, у школьнім дзяцінстве, ужо пасыля выгнаныня з раю. А ў школу ты пайшоў першага верасьня, сам-адзін, узяўшы партфельчык і букет, які падрыхтавала табе Зоя, у якой быў першы клас у іншай школе, а Васіль, дзе быў тады Васіль? Дзесьці побач... А як жа, ня так і далёка, калі браць у планетарным маштабе,— за колькі сотняў кіламетраў

у тыя верасьнёўскія дні віравала ня восень, а «пражская вясна», і вайсковая частка з мабілізаванымі салдатамі й афіцэрамі запасу стаяла напагатове паблізу савецка-чэхаславацкай мяжы, недзе ў Закарпацьці, і толькі ў дваццатых днях верасьня бацька вярнуўся, у вайсковай форме, яшчэ й з пісталетам, які ён на наступны дзень здаў у ваенкамат, але перад тым пасьпей даць табе патрымаць, папярэдне выняўши абойму, і ты з усімі сіламі ціснуў на курок, але зброя стаяла на засыцерагальніку, таму нават ня пstryкнула. А першага верасьня ты сам дайшоў у вясімнаццатую школу, сам знайшоў першы «А» клас і самотна ўладкаваўся пры съязне. Настаўніца трохі зьдзіўлена паглядзела на цябе, перапытала імя-прозвішча, забрала з рук букет і пасадзіла на перадапошнія парце. За дзьвярыма класу, у калідоры, забразгатаў рыплівы электронны званок...

А ў тэатр ты ўпершыню патрапіў яшчэ ў дашкольныя гады, з запрашэннем на навагодні ранішнік, якое Васіль атрымаў ад прафсаюзу. У астатнія дні сънежня, або, яшчэ больш забайна, у першыя дні студзеня, калі новы год ужо тыдзень-паўтара як надышоў, гарадскія дзецы па чарзе цягнуліся ў тэатр на дзясятую ці адзінаццатую гадзіну раніцы, у актораў ад бясконцага налеплівання коліх дзедмарозаўскіх бародаў браліся ў прышчы твары, а кардонныя кошычкі-падарункі былі напоўненыя печывам і карамелькамі, сярод якіх можна было адшукаць дзіве-тры прыстойныя цукерчыны, адна з якіх абавязкова была гранітавым зубадрабільным грыльяжам у шакаладзе. Але апрош кошычка, які табе давалі ў абмен на запрашэнне, можна было зарабіць яшчэ адзін — трэба было толькі выйсці на сцэну, калі персанажы навагоднія казкі — зайчыкі, лісічкі, вожыкі ды іншыя нячысьцікі — пачыналі кікаць дзяцей з залы для ўдзелу ў інтэрактыўных, як цяпер кажуць, забавах. І калі наступіць на горла ўласнай годнасці ды пад рогат залы з завязанымі вачымі пачаць зьбіраць на сцэне кардонныя мухаморчыкі, дык потым з рук пафарбованай саракапяцігадовай лісічкі съмлялун атрымліваў дадатковы кошычак з тым самым (а часам і бяднейшым на адну шакаладку) наборам. Гэта потым ужо ў ягоным жыцці былі выхады на сцэну ў складзе «сямёркі», а яшчэ пазней — і як пісьменніка, аўтара тэкстаў, што ажывалі на гэтай сцэне. Сённяня таксама... хоць — наўрад, ну, калі ўжо вельмі бурныя будуць воплескі і Майлъвюрф выскачыць з-за кулісаў у сваім фраерскім швэдры і, узяўшыся з акторамі за рукі, пачне вачыма, ротам, усёй істотаю выклікаць яго, ды яшчэ з залы хто-небудзь выгукне: «Аўтара!» — сарваўшыся ў канцы слова на піск, тады ўжо можна неахвотна, быццам саромеючыся, бачком выйсці на сцэну, цмокнуць у шчочку Ізабелу і съціпленька ўладкавацца скра-ечку...

З успамінаў яго вярнулі не падзеі на сцэне, дзе бліскучая Ізабела і далей бездакорна вымаўляла тэкст, а нейкае лёгенькае, ледзь чутнае дзвыньяканье і пажаванье публікі ў першых радах. Напружыўшы ў паўцемры зрок, зірнуўшы налева, Шлойма ўбачыў невялікі цёмны цэнт, які павольна рухаўся па борціку аркестровай ямы. Якраз гэты рух і нараджаў тое пазвоньванье. Прымружыўшыся, Шлойма разгледзеў праяву лепей. Гэта быў Баніфацы.

Кацішча мэтанакіравана і нячутна ішоў па аксамітавым борціку, крыху сцяўшыся і раз-пораз пасьвечваючы зялёнymі вачымі на людзей з першага раду, ад якіх яго аддзяляў нейкі метр. Часам хтосьці адважна працягваў руку, каб яго пагладзіць, і тады кот ашчэрваўся і січэў, гэтаксама бязгучна, ультрагукам: ahhh!.. Зрайнаваўшыся з Шлоймам, звер панюхаў прастор перад сабою, потым прысеў, нібыта для скачка, але задняя лапа сарвалася з борціка, і ён ня скочыў, а проста зваліўся гаспадару на калені. Шлойма

падхапіў яго, лёгенька правёў рукою па кацінай галаве, па шыі й там, пад нізам, на матузочку намацаў нешта металёвае. Гэта быў маленкі ключык з жоўтага масянжовага металу. Ядвабны матузок сам сабою развязаўся, і ключык мякка сълізгануў яму ў далонь. Вось і ўсё.

III

Цяпер нават заканчэння першае дзеі чакаць ня трэба. Можна і трэба зрабіць гэта ўжо зараз. Ня тое, каб нельга вычакаць яшчэ колькі хвілінаў, але яны ўжо анічога, анічагуткі не вырашаюць. Дзея працягваецца. То бок — мусіць працягваецца. То бок — ня мусіць перапыняцца. Таму — час дзейнічаць.

Пісьменнік Эцірван як мага цішэй і непрыкметней падняўся з свайго першага месца ў першым радзе і зрабіў шырокі крок за штору, якая захінала дзвіверы ў калідор. Яшчэ адны дзвіверы, каля туалету — у глыбіню тэатру, за кулісы. Праз іх ты ўжо праходзіў сёньня, няпоўную гадзіну таму, і там, за гэтymі дзвіярыма, Георг з Ізабелаю далі табе ведаць, што...

Так, тут трэба больш асьцярожна. Леваруч — сцэна, калі зірнуць цераз плячо, можна ўбачыць Ізабелу ў крэсле, а дакладней — дыктарку Алесю і постась верхавода тэрарыстаў, якая камльжліва навісае над ёю ў плямістым камуфляжу. Зараз сцэна закончыцца, і пачнецца наступная, адна з ключавых у п'есе. Георг інтэрпрэтаваў яе проста фантастычна. Двоє тэрарыстаў катуюць Алесю адмысловай аўчаркаю, вымуштраванай для сексуальных атакаў на жанчын. Сцэна ў гэты час завешваецца тонкай ядвабавай фіранкаю, скрэз якую відаць толькі цені, сілуэты жанчыны і жывёлы. Музычнае суправаджэнне таксама фантастычнае — бонгі і бубны, цалкам арытмічныя. У першым варыянце тэксту ў Шлоймы такой сцэны не было, але Георг настойваў, што патрэбна, неабходна нешта шокавае, экстраардынарнае — і Эцірван дапісаў некалькі старонак.

Службовы ліфт стаяў на першым паверсе і адчыніўся адразу ж, як Шлойма націснуў кропку. Далей штосьці трэба зрабіць з ключыкам, уторкнуць яго ў нейкую шчыліну на пульце... Вось яна. Ключык заходзіць як дахаты. Кнопка з літарай «P», што азначае «падвал» і нічога болей. Націснуўши яе, Шлойма задумаўся: выцягваць ключык са шчыліны зараз ці ўжо тады, калі ліфт дойдзе куды сълед? Але рухавік ліфту загудзеў, і ключык сам высыльзнуў назад. Шлойма не пасьпей падхапіць яго, і кавалачак металу дэзынкнунт аў падлогу. Механічна нагнуўшыся, Эцірван убачыў проста пад носам, на падлозе белы аркуш паперы фармату A4, складзены ў тры столкі. Гэта была праграмка съспектаклю, надрукаваная ў трох колерах на лазерным прынтары. Капнуты мыском чаравіка лісток узъляцеў, па-матыльковаму ўзмахнуўшы загнутымі краямі, і разгарнуўся сваёй сярэдняй трацінаю, той, што раней была схаваная.

На баках, на адгорнутых крыльцах слупком ішлі «Дзейныя асобы і выкануцьці», а таксама нейкія ўзятыя ў двухкосецыце цытаты ці з тэксту п'есы, ці з рэцэнзіяў на ранейшыя пастаноўкі Маўльвюруфа. Але пасярэдзіне роўна адфарматаваным цёмным шрыфтом чарнеў якісьці зусім іншы, не датычны сёньняшняга съспектаклю тэкст.

Шлойма адхіснуўся, то бок выпрастаўся на поўны рост. І так, стоячы, прачытаў з вышыні сваіх метра восьмідзесяці — далёказоркасць, яна

* Даўно ўжо чакаю пана! Мой калега не дачакаўся і пайшоў. Прашу, зрабіце гэта як

раптам выявілася ў яго адразу пасъля саракоўніку, дазваляла рабіць гэта без проблемай.

МЫ, ПРАДСТАЎНІКІ ПРАЦОЎНЫХ і ПРАГРЭСІЎНАЙ ІНТЭЛІГЕНЦЫІ ЗАХОДНЯГА, ЧАСОВА АКУПАВАНАГА Ў МІНУЛЫМ СЕКТАРУ Г. РОВНОНА СЁНЬНЯШNІМ УРАЧЫСТЫМ СХОДЗЕ АДНАГАЛОСНА ПРЫМАЕМ і ГОРАЧА ПАДТРЫМЛІВАЕМ ДОЎГАКАЧАНЫ ВЫЗВОЛЬНЫ РЭЙД УЗБРОЕНЫХ СІЛАЎ СРУ, У ВЫНІКУ ЯКОГА НАРЭШЦЕ АДЫЛОСЯ ЎЗЬЯДНАНЬНЕ НАШАГА ШМАТПАКУТНАГА ГОРАДУ. РАНЕЙШАЕ НЕНАТУРАЛЬНАЕ СТАНОВІШЧА НЕ МАГЛО ПРАЦЯГВАЦА— НА КАРЦЕ САЦЫЯЛІСТЫЧНАЙ УКРАІНЫ ГАНЕБНЫМ ТАЎРОМ ГАРЭЛА АБКРУЖАНЯ МУРАМ і КАЛЮЧЫМ ДРОТАМ ЯЗВА. НАШЫ ПАКУТЫ ЎСЯРЭДЗІНЕ ГЭТАГА ІЗАЛЯВАНАГА ГЕТА ПЕРАСЯГНУЛІ ЎСЕ МАГЧЫМЫЯ МЕЖЫ. У ГЭТАК ЗВАНЫМ «ЗАХОДНІМ РОЎНЕ» ПЕРАСЬЛЕДАВАЛАСЯ САМА ІДЭЯ САЦЫЯЛІЗMU, У ТОЙ ЧАС, КАЛІ ЖОРСТКАЯ СУТНАСЦЬ КАПІТАЛІЗMU, НЕ САРОМЕЮЧЫСЯ, ПАКАЗВАЛА СВАЕ ВАЎЧЫНЯІКЛЫ. САЦЫЯЛ-ДЭМАКРАТЫЧНАЯ ПАРТЫЯ ЗАХОДНЯГА СЕКТАРУ РОВНО БЫЛА ПАЗБАЎЛЕНЯ МАГЧЫМАСЦІ БРАЦЬ УДЗЕЛ і ПЕРАМАГАЦЬ НА ВЫБАРАХ У ГАРАДСКУЮ ЎПРАВУ. і Ў ТОЙ САМЫ ЧАС КАПІТАЛІСТЫЧНАЯ ПРАПАГАНДА СПРЫТНА СЪПЕКУЛЯВАЛА НА ЧАСОВЫХ ЦЯЖКАСЦЯХ САЦЫЯЛІСТЫЧНАЙ РЭСПУБЛІКІ УКРАІНЫ, РЭТРАНСЛЮЮЧЫ ПА ЗАХОДНЕРОВЕНСКІХ КАНАЛАХ ТБ ВЫПУСКІ ТЭЛЕВІЗІЙНЫХ НАВІНАЎ, ПРЫЗНАЧАНЫХ ДЛЯ ПРАГЛЯДУ ТОЛЬКІ ГЛЕДАЧАМІ СРУ. АДНАК НАСУПЕРАК АГАНІЗУЮЧЫМ КАНВУЛЬСІЯМ КАПІТАЛІСТЫЧНАГА ГРАМАДСТВА, САЦЫЯЛІЗM ZДАБЫЎ НОВУЮ, ЧАРГОВУЮ ПЕРАМОГУ. НА ПАЛІТЫЧНАЙ КАРЦЕ СЪВЕТУ СЪЦЁРТАЯ ЯШЧЭ АДНА КРЫВАВАЯ ПЛЯМА, ЗРУЙНАВАНЫ ЯШЧЭ АДЗІН ЦЭНТР ПРЫГНЁТУ і ЭКСПЛУАТАЦЫІ ПРАЦОЎНЫХ.

САБРАЎШЫСЯ СЁНЬНЯ Ў АБЛАСНЫМ МУЗЫЧНА-ДРАМАТЫЧНЫМ ТЭАТРЫ, МЫ ГОРАЧА ВІТАЕМ ПРЫСУТНЫХ НА СХОДЗЕ ПРАДСТАЎНІКОЎ РОВЕНСКАГА АБКАМУ КАМУНІСТЫЧНАЙ ПАРТЫІ СРУ і ЎРАЧЫСТА АБВЯШЧАЕМ АКТ ДАЛУЧЭНЬНЯ ЗАХОДНЯГА, ЧАСОВА АКУПАВАНАГА Ў МІНУЛЫМ СЕКТАРУ Г. РОВНОДА АБЛАСНОГА ЦЭНТРУ СРУ.

17 ВЕРАСЬНЯ 200* ГОДУ.

Асабісты подпіс.

Як доўга гудзе рухавік ліфту недзе там, высока пад столплю!.. Колькі ж гэта ехаць уніз, гэтыя пайтара паверхі, ад сцэны ў сутарэньне. Ці, можа, ты ўжо ў нейкім іншым вымярэньні й едзеш зараз праз гады, праз мінулыя, забытая і незабыўная, скроў іхнюю цвердзь, скроў іхнюю цёмную масу, і яны сыходзяцца над галавою, нібыта колцы на стаўбуры дрэва: дзевяноста, восемдзясят, семдзясят, шэсцьдзясят...

Цікава, а што зараз там, па той бок Муру? У каналізацыйных сутарэннях, ці як лепей сказаць — шахтах? тунелях? — пашытаваліся вайсковыя аддзелы, апранутыя ў адмысловую форму. На іх, напэўна, маскі тыпу аквалангаў, з трубачкамі... з якімі яшчэ трубачкамі? Яны ж апускаюцца на саме дно! У іх дыхальныя аппараты з балонамі і шлангамі. За плячымі ў кожнага паміж балонамі прымацаваны аўтамат, вядома, «калашнікаў», куртаты, дэсантны варыянт з алюміневым прыкладам. Аўтамат абаронены адмысловым чахлом, каб субстанцыя, праз якую яны будуць плысьці, не пашкодзіла, не разъела пачарнёную сталь. У іншым чахле — доўгі нож, съпецназаўскі кінжал, пры боце — сапёрная рыдлёўка, яна часам бывае нашмат эфектыўнейшаю за кінжал. Некалькі гранатаў на поясе... Хоць не,

гэта ўжо перабор, ня будуць жа яны кідаць гранаты ў людзей, прынамсі, з тae прычыны, што асколкі могуць дастаць іх саміх...

Яны вынырнуць, іхня гумова-латэксная форма ўжо ня будзе блішчэць, фекаліі будуць сплываць па іхніх грудзінах, па баках, па авальных шкельцах іхніх масак. Яны ўвойдуць у залу зынізу, з аркестровай ямы, як сёньня ўраныні сказаў Маўльвюрф: «Гэта пудзе такі неспацяваны хот». Гэта будзе цалкам неспадзяянаны ход... Смурод ад іхніх скафандраў хутка пераб'е ўвесь той парфумны букет, што зараз разъліваецца ад балконаў да партэру, съяды іхніх ластаў на дыванах, якімі засланыя праходы паміж радамі, назаўсёды паўядоўца доўгімі брунатнымі плямамі — як звароты да будучых пакаленіння! Пасланыні дасьледнікам, археолагам, падобныя да тых, якія любілі некалі закладаць у падмуркі новабудоўляў сацыялізму: «А мы спадарожнік запусьцілі, а мы для дзетак Нікарагуа сто тонаў медыкаментаў сабралі, а мы тэлевізар купілі, чорна-белы, «Нёман» называецца, у Беларусі зроблены, а мы атамную станцыю будаваць началі, а мы Сыцяпана ў Аўганістан праводзілі, няхай служыць, лісты піша, а я ў папа абедала, — сіротка сказала...» Гэтыя пасланыні будуць чытацца бяз літараў, адно сваім пахам. Калісьці ты на раскопках у Зьвянігарадзе ўразіўся, што конскі гной княжацкай эпохі і праз стагоддзі зьберагае пах. Пах — субстанцыя трывалая якраз праз сваю нематэрыйнасць...

Аднак хопіць пра пахі. Пара дзейнічаць. Тая, умоўная дзея наверсе няхай сабе працягваецца, а ты распачынай сваю, канкрэтную. Непапраўную. Непаўторную. Немінучую. Вось ты нарэшце тут. Прыехаў. Апусьціўся. Ужо падвал.

III

Дзъверы ліфта рэзка разышліся ў паўцемру падвальнага калідору, і Шлойма скалануўся — праста перад ім нехта стаяў. Але гэты імгненны ці то шок, ці то мандраж адразу зынік, калі ён разгледзеўся: у прыцемку стаяў вартавы — адзін з тых, што ахоўвалі металёвыя дзъверцы з надпісам ATTENTION!

Гэта быў малады польскі жаўнерык, сьветлавалосы, ахайны, памыты і паголены, адно што выснажаны дзесяцігадзінным стаяннем на варце ў сутарэнні. Убачыўшы Шлойму, ён па-вайсковаму цокнуў абцасамі і амаль адрапартаваў — відаць было, што ўсе фразы загадзя падрыхтаваныя, разъмешчаныя ў неабходнай пасълядоўнасці і спраўджаныя на мэтазгоднасць кожнага слова. Дзесяці гадзінаў варты на гэта хапала з лішкам.

— Czekam na pana juń od dawnego! Myj kolega nie doczekat sika i odszedł. Proszę, niech pan to zrobi kogoś innego. Czecha na to Ukraina, i Polska na to czecka. Wreszcie uwalnimy sika od siebie.*

Прамовіўшы ўсё адным духам, ваячок рэзка і ўадначас плаўна адступіў убок, вызываючы Шлойму дарогу. Эцірван прайшоў паўз яго, нават не азірнуўшыся. Ён добра ведаў, куды яму цяпер трэба.

III

Заціснуўшы ў далоні распраклятыя ключык (а ён ажно прапякае далонь сваім халодным металёвым дотыкам!) я павольна іду калідорам у цёмнае

* Тут, як і раней, перакладчык вырашыў пакінуць украінскія вершы ў арыгінале, каб чытач пераканаўся, што няма на съвеце іншай мовы, бліжэйшае да беларускай.

чэрава тэатру. у глыбіню ягоных сутарэньяў. Відаць, унікнуць свайго прызначэнья мне сёньня не наканавана. Гэтая прэм'ера, усе гэтыя людзі, Аксана, Зоммэр, Маўльвюрф, нават Баніфацы — усе хочуць ад мяне гэтага ўчынку. Зрэшты, я сам заўжды дакараў сябе за нерашучасьць, за тыя недарэчныя рэфлексіі-медытациі, з прычыны якіх я столыкі прапусьціў, не пасьпей, не дабраў у сваім жыцьці. Дык вось ён цяпер у мяне ў руках — мой шанец на чын, на дзею, на перамогу! Большасьць народу ў зале, там, наверсе, прыбранныя ў свае найлепшыя ўборы, напырсканыя парфумаю, радасныя й узбуджаныя — тая большасьць, бяспрэчна, заслугоўвае, каб я зрабіў гэта. Гэтую... гэтую зъмену дэкарацыяў, перапрашаю за літаратурна-тэатральны тэрмін, але ж я ўсё ж драматург! Ствараць дзею — маё прызначэнне, мая задача! Я намагаўся пра гэта сказаць у сваім сумбурным выступе — хто ж вінаваты, што яны съмяляліся?..

Ну што ж, даруй і бывай, мой улюблёны, маленькі мой, утульны горад, маё Заходнє Роўна, маё Роўна вечаровае, Роўна ранішняе, Роўна паўдзённае і паўночнае, залітае сонечным, месяцавым і ліхтарным съятлом, захутанае восеніскім туманамі, абсыпанае шэраньню і сънегам, залітае дажджом, пабітае раптоўным градам, бясконца роднае і дарагое. Горад мой... Мой неда-горад... Як я люблю цябе і як я цябе ненавіджу, і давеку не здолею разъяднаць гэтыя пачуцьці, і ніколі ня вызначу, якое з іх мацнейшае, якое сапраўднейшае. Па ўсіх тых Парыжах, Берлінах ды Амстэрдамах я гуляў часовым прыходнем, мімаходлівым турыстам — і меў я там хлеба лусту, і піва глыток, і славы кавалак, і пайсотні разумнікаў-інтэлектуалаў зазіралі мне ў заплямбаваны рот на чытаньнях і прэсавых канфэрэнцыях, і ганаары з некалькім нулямі я атрымліваў там у акуратных капэрціках, каб там іх і растраціць-прагайдамачыць, але толькі ў тваім родным затхлым лоне бываў я шчаслівы з дзесяцьцю капейкамі ў кішэні. На тваіх вуліцах, пад тваімі дахамі спазнаў я ўпершыню і пякучае нясьцерпнае шчасльце, і такую салодкую ганьбу. Пыл дарог тваіх, вуліцаў і пляцаў, прысадаў, съцежак і завулкаў давеку вякоў не абррасуя я з ног сваіх. Бледны і грэшны стаю перад тварам тваім, безаблічны і звычайны горад мой, вялікі і апэрэтачны горад мой, зайдросылівы і шляхетны, прагавіты і прадажны, вяліка- і маладушны, часам нават цалкам бяздушны, уседаравальны і незлапамятны, са съцятымі зубамі, з прыкушанымі вуснамі люблю цябе ўсяго — і сялянскія хаты ў Тынным, і катэджы вакол Грабніка, і старую забудову на Замкавай, і буйнапанельную безаблічнасць ільнокамбінату Ўбілейнага. Люблю цябе і ненавіджу, абагаўляю і праклінаю, плачу і съмлюся ў прадчуваньні таго, што зараз мушу ўчыніць.

А зрэшты — што такога я зраблю? Запушчу прымітыўны механізм — дый тое, калі здолею. Злучу дзьве ўмоўна, толькі ўмоўна разъяднаныя плыні бруду й нечысці, два космасы фекаліяў, два акіяны г...на, якія плавіць з Захаду і з Усходу. Яны і самі, без мяне, калі-небудзь у прышласьці, крыху пазней, акіслілі б, разъелі тыя сівалічныя краты і бесперашкодна зыліліся б у адзінае цэлае. Дый ці зраблю я гэта, і як я гэта зраблю? І чаму б мне не зрабіць гэта — я ж не апошні, не найгоршы сярод блудных сыноў тваіх, блудны мой горад. Блудны бацька, сам прыйдзі ды пакайся перад блудным сынам тваім — і даруе табе сын, як і ты дараваў бы яму, і многім братам і сёстрам ягоным, яшчэ нават не нарадзіўшы і не зачайўшы іх... Горад зыліецца з горадам, горад уяўны з горадам рэальнym, і другі паглыне першага, як, зрэшты, і мусіць быць. Ніколі цябе не існавала, мой выпешчаны ў марах, мой народжаны ў снах, мой прысутны толькі на

некалькіх дзясятках старонак горад. Ніколі дагэтуль і ніколі пасъля. Толькі зараз, тут і цяпер, пакуль чытач перабягае вачыма гэтыя амаль што апошняя радкі. Часам, у будучыні які-небудзь самотны турыст пройдзе майм сёньняшнім маршрутам, гартаючы пажоўкыя старонкі майго раману ў мяккай вокладцы з гнутымі краямі, палохаючы недарэчнымі пытаньнямі прастадушных мінакоў на вуліцах тваіх, і тыя ў адказ зьдзіўлена вырачацца — які раман? Які Шлойма Эцірван?

Гэта ўжо канец. Фінал раману і канец незалежнаму гораду, аточанаму гораду. Заходняму Роўну — канец. Мур не ўпадзе, ён праста зьнікне, патоне ў вечаровым сутоньні. Горад аб'яднаецца, паяднаецца, узъяднаецца. Зынікаюць, быццам разъвейваюцца, растаюць у паветры ярка ілюмінаваныя вежы пяцізоркавых гатэляў над горадам, раз — і няма іх. «Еўрапейскі—Гоф», «Тэатральны—Рэдысан», «Халідэй Ін»... Зынікаюць рэстараны й прагулянковыя тэррасы па-над Вусьцяй — увесь той Гідрапарк пераўтвараецца ў панурую дрыгвяністую й крымінальную мясыціну. Рынак каля Стадыёну застаецца, але няма ўжо на ім ні туркаў, ні кітайцаў з в'етнамцамі — такіх экзатычных, такіх каларытных і незвычайных. Бяз іх горад — ужо ня той. Бо колькі дзясяткаў замежных студэнтаў воднага інстытуту — гэта адно затурканыя азіяты, бескарысныя, няздатныя стварыць ablічча гораду, дадаць яму сваіх непаўторных рысаў. Адна за адной зачыняюцца дарагі крамы-буцікі, імгненна ператвараючыся ў звычайныя дзяржайныя ўстановы з съценамі, пафарбаванымі алейнай фарбай нясьцерпна аднолькавых колераў, з аблезлымі сходамі-пераходамі, захарканымі ўздзячнымі й задаволенымі наведнікамі.

Ключык увайшоў у шчыліну лёгка, нібы змазаны. За дзьвярьмы быў вузенькі пенал, недзе метр на метр, ня болей. Нетынкаваная цэгla дзе-нідзе ўзялася павуціннем, але праста за дзьвярьмы, чыста выцвертая, на вышыні мужчынскай грудзіны, цямнела аблімаваная металам вертыкальная шчыліна, з яе тырчэла долу, прыкладна ў становішчы «трыццаць пяць на сёму» металёвая ручка, звычайны кавалак арматурыны з нашрубаванай зьверху невялікай эбанітавай кулькай.

Як усё праста... Зараз ты толькі падымеш гэтую ручку, да канца, да поўнага пстрыку — і ўсё. Які кароткі разумелы ўчынак, або «чын», як любяць пісаць радыкальныя газеты, звар'яцэлья на чысьціні граматычных формаў.

Нібы з вышыні птушынага палёту ўбачыў Шлойма сваё роднае Роўна. Ён быццам ляцеў па-над аўтатрасаю, з усходу, з боку Антопалю: над рэстаранам «Гарынь», над зьвярынцам, над карпусамі абласной лякарні, над недалужнай, падобнай да пальца (?) патарчакай каструбаватага манументу (да нейкай там гадавіны! нейкай там Перамогі!), абстаўленага танкамі, гарматамі ды іншым мілітарным жалезьзем, якое зьверху выдавала бурымі землянымі жабамі, што павыпаўзалі на сваё жабінае вясельле. Па-над аўтавакзалам, друкарняй, скрыжаваньнем Венская—Саборная, якая там яшчэ Ленінская. Ці ўжо Кіеўская? Горад ляжаў пад ім, адзін і адзіны. Ездзілі трамейбусы, аўтобусы й аўтамабілі, пешаходы перабягалі вуліцы, чалавечы мурашнік кіпеў і вірыўся. Чвэрць мільёну жыхароў, амаль трыста тысячай. Не вялікі і не малы, вельмі сярэдні горад...

Пісьменьнік Шлойма Эцірван глыбока выдыхнуў і паклаў руку на чорную эбанітавую пульку, якая вянчала ручку рубільніка.

ней — хлопец з дзяўчынаю. Ішлі яны павольна, амаль гуляючы. Ішлі ад цэнтру, паўз асілка з цмокам, паўз каскад фантанаў, паўз танцпляцоўку-патэльню, паўз атракцыён-каруселі. Дрэвы выпроствалі над імі сваю сьвежую, яшчэ ліпучую маладую лістоту, не запыленую, не паточаную вошкай-траўніцай. Аблокі плылі ў небе, ружовыя й лёгкія. Хлопец, зазіраючы дзяўчыне ў шэрыя-шэрыя очы, рытмічна пагайдваўся і рыфмаваў свой першы ў жыцьці верш. Словы нязвычна пераліваліся, зыліваліся, зыліпаліся й салодка нямелі на вуснах: сіресиротстводнів маеглибин-нийзміст містомоїхснів містомоїхміст чашанектаруйлайна віп'юїдодна ценемоявина ценемоявина аледлякожіще налитавонаущерть ушчэртъ-налитавона бувменізнакщо зовсімінакшій всеценізнавши втамивназав-ше ценевинамоя середтвоїхслів здравиційматюки середтвоїхсинів яли-шодинтакий хочіневсівоні бевзітамудакі духтвійненачедзвін внебопов-ільносплива виростеіншийисин якнавеснітраوا можепротебевін знайдеінакшіслова.*

На горад апускаліся прыцемкі. І горад у іх быў адзін. Адзін, адзіны.